

بر خود نظر کشا ، ز تهی دامنی مرنج
در سینه تو ماه تما می نهاده اند

اسلامی مدارس کا نصاب و نظام

تجزیہ ، تبصرہ ، مشورہ

از قلم:

حضرت مولانا مفتی محمد شعیب اللہ خان صاحب دامت برکاتہم

(بانی و مہتمم الجامعۃ الاسلامیۃ مسح العلوم، بنگلور)

التأسیس

مکتبہ مسح الامت دیوبندو بنگلور

جملہ حقوق بحق ناشر محفوظ ہیں

نام کتاب	:	اسلامی مدارس کاظم و نصاہب تجزیہ-تبرہ- مشورہ
مصنف	:	حضرت اقدس مفتی محمد شعیب اللہ خان صاحب دامت برکاتہم
صفحات	:	۷۲
تاریخ طباعت	:	شعبان المظہم ۱۴۳۳ھ مطابق مئی ۲۰۱۵ء
ناشر	:	مکتبہ مسیح الامت دیوبندو بنگلور
موباکل نمبر	:	9634307336 \ 9036701512
ایمیل	:	maktabahmaseehulummat@gmail.com

فہرست

صفحہ	العنوان	شمارہ
۲	مقدمة	۱
۸	دینی مدارس میں تعلیم، تربیت اور انتظامیہ میں اصلاح کی ضرورت	۲
۹	تعلیمی نصاب	۳
۹	نصاب تعلیم کا اصل مقصد کیا ہے؟	۴
۱۱	عربی زبان کی مہارت	۵
۱۱	عربی زبان کی مہارت نہ ہونے کی پہلی وجہ	۶
۱۲	عربی پر مہارت نہ ہونے کی دوسری وجہ	۷
۱۳	مدارس میں ”انگریزی“، زبان کا مسئلہ	۸
۱۳	حضرت قاسم العلوم نانوتوی رحمۃ اللہ علیہ کا واقعہ	۹
۱۶	جدید ”علم الکلام“ کی ضرورت	۱۰
۱۶	فرق صالحہ کا تعارف و تعاقب	۱۱
۱۶	نصاب میں ”سیرت و تاریخ“ کا اضافہ	۱۲
۱۹	کتابت و تحریر کی مشق	۱۳

اسلامی مدارس کا نظام و نصاب

۲


۲۰	مضمون نگاری کی مشق	۱۳
۲۱	نظام تعلیم	۱۵
۲۱	طلبہ سے محنت کرنے کا اہتمام	۱۶
۲۲	درسی تقریر میں طلبہ کی استعداد کا لاحظ	۱۷
۲۲	رفتار و مقدار تعلیم میں اعتدال	۱۸
۲۳	نصاب کے تمام ابواب سے طلبہ کو درشناز کرنے کی ضرورت	۱۹
۲۶	تعلیم کے لیے اچھے طلبہ کا انتخاب	۲۰
۳۰	مدارس میں دو قسم کا نصاب ہونا چاہیے	۲۱
۳۰	تبديلی مدرسہ تصدیق	۲۲
۳۱	نظام تربیت	۲۳
۳۲	مدرسے کی حقیقت	۲۴
۳۲	اخلاص کی ضرورت	۲۵
۳۶	اپنے منصب کا شعور	۲۶
۳۹	علمائی ذمہ دریاں	۲۷
۳۱	اصلاح ظاہر و باطن کی فکر	۲۸
۳۳	اصلاح ظاہر سے متعلق اہم امور، یہ ہیں	۲۹
۳۳	لباس اور وضع قطع	۳۰
۳۳	صفائی و سلیقہ مندی کی تربیت	۳۱
۳۶	سنن نبویہ حَلَّیْ عَلَیْہِ وَسَلَّمَ اور اسلامی آداب کی تربیت	۳۲

۲۷	اصلاح باطن سے متعلق اہم امور، یہ ہیں	۳۳
۲۷	تقویٰ و طہارت	۳۴
۲۹	علم پر عمل	۳۵
۵۳	علمی و فاروشان	۳۶
۵۵	انتظامیہ سے متعلق قابل توجہ امور	۳۷
۵۵	درسین و طلبہ کے اکرام میں کوتا ہی	۳۸
۵۶	لائق اساتذہ کا انتخاب	۳۹
۵۸	توکل علی اللہ ہی مدارس کا سرمایہ ہے	۴۰
۵۹	حضرت تھانوی رحمۃ اللہ علیہ کا توکل	۴۱
۶۰	حضرت گنگوہی رحمۃ اللہ علیہ کا توکل	۴۲
۶۱	حضرت مسیح الامت رحمۃ اللہ علیہ کا توکل	۴۳
۶۱	چندے کی وصولی میں احتیاط	۴۴
۶۳	حسابات میں صفائی	۴۵
۶۴	رقوم کی مدت کا لحاظ	۴۶
۶۵	علامہ بنوری رحمۃ اللہ علیہ اور مدت رقوم میں احتیاط	۴۷
۶۶	مدارس کی رقوم کے خرچ میں احتیاط	۴۸
۶۶	مولانا احمد علی صاحب محدث رحمۃ اللہ علیہ کی احتیاط	۴۹
۶۷	حضرت مولانا محمد مظہر ناٹوی رحمۃ اللہ علیہ کی احتیاط	۵۰
۶۷	حضرت مولانا خلیل احمد محدث رحمۃ اللہ علیہ کی احتیاط	۵۱

اسلامی مدارس کا نظام و نصاہب

۶

۶۸	مولانا عنایت اللہ رحمۃ اللہ علیہ کی احتیاط	۵۲
۶۸	مولانا یحییٰ صاحب رحمۃ اللہ علیہ کی احتیاط	۵۳
۶۹	علامہ یوسف بنوری رحمۃ اللہ علیہ کی احتیاط	۵۴
۷۰	دارالعلوم پر ایک انگریز جاسوس کا تبصرہ	۵۵



بِسْمِ اللّٰہِ الرَّحْمٰنِ الرَّحِیْمِ

مُقَرَّبَةٌ

نحمدہ و نصلی علی رسولہ الکریم ، اما بعد:

”رابطہ مدارسِ اسلامیہ، دارالعلوم دیوبند“ کی صوبائی شاخ ”رابطہ مدارس اسلامیہ کرناٹک“ کا ایک اجلاسِ عاملہ چند سال قبلاً بمقام ”دارالعلوم شاہ ولی اللہ، بنگلور“ ہونا طے پایا تھا، اس اجلاس کے لیے احتقر کو ”مدارس میں تعلیم و تربیت اور انتظامیہ میں اصلاح کی ضرورت“ کے عنوان پر علما و ذمے دارانِ مدارس کے سامنے گفتگو کرنے کا حکم دیا گیا۔ احتقر نے اس کے لیے اس عنوان میں ہلکی سی ترمیم کر کے ”اسلامی مدارس کا نظام و نصاب - تجزیہ، تبصرہ، مشورہ“ پر ایک مقالہ لکھا اور اجلاس میں حضراتِ علمائے کرام و ذمے دارانِ مدارس کے سامنے اکابر کے حکم کی تعیین میں پیش کر دیا، جس کو حاضرینِ مجلس نے پسند فرمایا اور اسی وقت بہت سے علمانے اس کی فوٹو کا پی کرائی اور بعض حضرات نے اس کو شائع کرنے کا مطالبہ کیا۔

الخصوص مولانا مفتی شمس الدین صاحب بھلی قاسمی حفظہ اللہ (استاذ دار العلوم شاہ ولی اللہ، بنگلور) نے کئی بار اس کا تقاضا فرمایا؛ لیکن میں نے اس کو مزید مدل و مرتب انداز میں پیش کرنا چاہا، جس کے لیے وقت کی ضرورت تھی، چنانچہ اس کے بعد اس کو مزید حوالجات سے مدل اور نئی ترتیب سے مرتب کر لیا گیا۔

مگر دیگر مصروفیات کی وجہ سے اس کی اشاعت کی جانب کوئی توجہ نہیں دی جاسکی

اور یہ مسودہ پڑا رہا اور بے مصدق: ”کُلّ أُمٍّ مَرْهُونٌ بِأَوْقَاتِهِ“ اس کا وقت اب آیا اور یہ اب اشاعت کے لیے جارہا ہے۔

زیر نظر تحریر وہی مقالہ ہے، جس کو کچھ اضافوں اور ترمیمات کے ساتھ اور مزید حوالجات سے مدل کر کے پیش کیا جا رہا ہے۔ دعا ہے کہ اللہ تعالیٰ اس کو نافع و مفید بنائے۔

محمد شعیب اللہ خان

جامعہ اسلامیہ مسیح العلوم، بنگلور

۱۴۳۲ھی الحجہ، ۲۰۱۶ء



بِسْمِ اللّٰہِ الرَّحْمٰنِ الرَّحِیْمِ

دینی مدارس میں تعلیم، تربیت اور انتظامیہ میں اصلاح کی ضرورت

الحمد لله رب العالمين ، والصلوة والسلام على سيدنا محمد
رسول الله صلى الله عليه وسلم ، وعلى آله وصحبه أجمعين . أما بعد :
حضرات علماء وفضلاء كرام اوصوابے کے مختلف دینی و علمی اداروں سے
تشریف لائے ہوئے ذمہ داران !

آج کے اس اہم اجلاس میں مجھے جو موضوع دیا گیا ہے، وہ ہے ”مدارس میں تعلیم و تربیت اور انتظامیہ میں اصلاح کی ضرورت“۔ جیسا کہ عنوان سے ظاہر ہے کہ یہ ایک نہیں؛ بل کہ دراصل تین عنوانات ہیں: ایک: نصاب تعلیم میں اصلاح سے متعلق، دوسرے: نظام تربیت میں اصلاح سے متعلق اور تیسرا: انتظامیہ میں اصلاح سے متعلق اور یہ بھی واضح ہے کہ ان میں سے ہر عنوان طویل الذیل اور ایک لمبی وقت کا متقاضی ہے؛ مگر وقت کی نزاکت کا لاحاظہ رکھتے ہوئے میں کوشش کروں گا، کہ ان عنوانوں سے متعلق اہم گوشوں کو آپ کے سامنے پیش کروں۔

حضرات! یہ بات واضح و مسلم ہے کہ مدارس اسلامیہ کا نصب اعین ”تعلیم دین و

تربيت اخلاق، ہے؛ لہذا اہل مدارس کی ذمے داری ہے کہ وہ اس نصبِ العین کے پیشِ نظر اس راہ و سبیل کو اختیار کریں، جو اس نصبِ العین میں مفید و معین ہو اور ہر اس طریق سے احتراز کریں، جو نقصان دہ یا غیر مفید ہو۔ اس سلسلے میں چند اہم امور کی جانب توجہ مبذول کرانا چاہوں گا۔

تعلیمی نصاب

سب سے پہلے تعلیم کو لیجیے! اس میں دو باتوں پر مجھے عرض کرنا ہے: ایک نصابِ تعلیم پر اور دوسرے: نظامِ تعلیم پر۔ عام طور پر جب بھی نصابِ تعلیم کا مسئلہ سامنے آتا ہے، تو ڈھنوں میں لازماً یہ بات آتی ہے، کہ نصاب میں تبدیلی و ترمیم کا مسئلہ زیر بحث آئے گا؛ مگر میں اس کے متعلق اس وقت کچھ کہنا نہیں چاہتا؛ کیوں کہ اس مسئلے پر اب تک ہزاروں صفحات لکھے جا چکے ہیں، بعض لوگ مروجہ نصابِ تعلیم میں تبدیلی لانے کے نظریے کی تائید کرتے ہیں، تو دوسرے حضرات اس کے خلاف مروجہ نصاب کی حمایت کرتے ہیں اور اس مسئلے نے کافی طول کھینچا اور طرفین کی جانب سے اخبارات و جرائد، رسائل و کتب میں اس پر بحثیں ہوئیں اور اب تک جاری ہیں؛ لہذا میں اس وقت اس مسئلے پر خامہ فرسائی کی کوئی ضرورت نہیں محسوس کرتا۔

نصابِ تعلیم کا اصل مقصد کیا ہے؟

البتہ اس سلسلے میں اہلِ مدارس کو ایک بات پر خصوصیت کے ساتھ توجہ دینا چاہیے، وہ یہ کہ ہمارے ”نصابِ تعلیم“ کا اصل مقصد و ہدف، دین کے داعی و سپاہی، قرآن و سنت کے مستند مفسر و شارح، تعلیماتِ اسلام کے مخصوص معلم و مبلغ اور ملت کے بے لوث و سچے خادم و رہبر پیدا کرنا ہے، جو اپنی ذمے داریوں کو نبانتے ہوئے وقت کے تقاضوں، زمانے کی نزاکتوں، لوگوں کے مزاجوں، عرف و عادات کی تبدیلیوں کا لحاظ رکھتے ہوئے

امت کو صحیح و سچے دین کی رہنمائی دیں، باطل طاقتوں کا علمی و عملی طور پر جواب دیں اور دین اسلام کی حفاظت و اشاعت کا کام خوش اسلوبی کے ساتھ انجام دیں۔

اس مقصد کے پیش نظر جوا صلاح و ترمیم ”نصابِ تعلیم“ میں کی جاسکتی ہے اور اس ضرورت کے لیے جن مضامین کا اضافہ کیا جاسکتا ہے، اس کی راہ میں کوئی رکاوٹ نہیں اور حقیقت یہ ہے کہ اس طرح کی ترمیمات و اصلاحات کا سلسلہ ایک زمانے سے چل رہا ہے، چنانچہ مردوجہ ”درس نظامی“ کی جوشکل آج ہے، وہ اُس صورت سے بہت حد تک مختلف ہے، جود و راول میں تھی، پچاسوں کتابیں اس سے اب خارج کر دی گئی ہیں اور متعدد نئی کتابیں اس میں داخل کر دی گئی ہیں، جو اس بات کا کافی ثبوت ہے کہ عملاً ہر دور میں ”اصلاح و ترمیم“ کا کام انجام پاتا رہا ہے۔

مگر جب بعض حلقوں کی جانب سے مردوجہ ”درس نظامی“ کو ایک فرسودہ ولا یعنی نصاب ثابت کرنے کی کوشش کی گئی اور اس میں خامیاں تلاش کی جانے لگیں اور اس سے بھی ایک قدم آگے بڑھ کر یہ ہوا، کہ ان کی دیکھادیکھی ممکرین مدارس کی جانب سے ان مدارس کی افادیت کا یکسر انکار کیا جانے لگا اور ان مدارس کی ہیئت کذا سیئے کو بدلت کا لجou میں انھیں تبدیل کرنے کے مشورے اور تجویز بھی دیے جانے لگے، تو لامحالہ دوسرے طبقے کی طرف سے اس کا جواب دینا پڑا اور بحث نے طول پکڑ لیا؛ ورنہ جہاں تک بندے کا خیال ہے، نصاب میں ترمیم و اصلاح کے سلسلے کا اختلاف کوئی حقیقی اختلاف نہیں؛ بل کہ محض صوری اختلاف ہے، جس طرح کسی زمانے میں ”ایمان میں کی بیشی“، غیرہ مسائل پر بعض بڑے بڑے حضرات نے کتب و رسائل لکھے اور اختلاف نے بحث و مناظرے تک نوبت پہنچادی؛ مگر جب اصلیت سامنے آئی تو پتہ چلا، کہ ان میں سرے سے کوئی حقیقی اختلاف تھا ہی نہیں، اسی طرح یہاں بھی ہے کہ ضرورت کی بنابر نصاب میں ترمیم تو بہت پہلے سے جاری ہے اور اس میں

کسی کو کوئی اختلاف نہیں؛ مگر پھر بھی اختلاف کی ایک صورت قائم ہے۔
الغرض اس وقت اس مسئلے پر کچھ کہنا مجھے مقصود نہیں؛ البتہ مذکورہ بالا ہدف و
مقصد کے پیش نظر ہمارے نصاب میں جن باتوں کا مزید اہتمام ہونا چاہیے، اس کی
جانب اشارہ کرنا چاہتا ہوں۔

عربی زبان کی مہارت

ان میں سے ایک یہ ہے کہ عربی صرف دخوا اور ادب کی تعلیم کا چوں کہ اصل
مقصد عربی زبان پر عبور ہے؛ اس لیے ضروری ہے کہ ایسی کتب کو اس میں جگہ دی
جائے، جو اس مقصد میں زیادہ معین و مفید ہیں؛ تاکہ طلباء میں عربی کی صحیح اور
مضبوط استعداد پیدا ہو۔ عام طور پر یہی دلکھنے میں آیا ہے کہ ”درس نظامی“ کے اکثر
فارغین عربی پر عبور نہیں رکھتے، یا کم از کم یہ بات ہے کہ وہ بے تکلفانہ طور پر عربی کی
بول چال اور لکھنے کی صلاحیت نہیں رکھتے، یہ سیکھتے ہے کہ پہلے زمانے میں اس کی اس
قدر ضرورت نہ رہی ہوا ورجیسا کہ بعض حضرات نے کہا ہے، کہ ”درس نظامی“ کا
اصل مقصد قرآن و حدیث کی فہم پیدا کرنے کے لیے فتنہ پر پڑھا دیا ہو؛ مگر آج
وقت اور حالات کا تقاضا یہ ہے کہ ایک عالم عربی زبان میں نہ صرف فتنہ طور پر مہارت
حاصل کرے؛ بل کہ اس کے ساتھ ساتھ تقریر و تحریر کا بھی پورا سلیقہ پیدا کرے۔

عربی زبان کی مہارت نہ ہونے کی پہلی وجہ

اور مذکورہ مغلیق کی میکم صحبت نویسی سمجھ میں آتی ہے کہ عربی زبان مبلغ پڑھانے کے لیے،
جن کتابوں کو داخلِ نصاب رکھا گیا ہے، ان میں سے بنیادی کتابیں جیسے ”میزان“،
”مشعب“، ”نحو میر“، ”صرف میر“ وغیرہ فارسی زبان میں ہیں اور یہ ظاہر ہے کہ
فارسی اور عربی دونوں زبانیں، ہماری مادری زبانیں نہیں ہیں، ہم بچے کو ایک غیر

مادری و بیگانہ زبان، دوسری غیر مادری و بیگانہ زبان کے ذریعے سکھانا چاہتے ہیں، تو اس کی مثال بالکل ایسی ہے، جیسے: کسی ہندوستانی کو انگریزی زبان کی تعلیم فرانسیسی کے ذریعے دی جائے۔ اس صورت میں طالب علم پر دو بے گانہ زبان میں سیکھنے کا بارپڑتا ہے، جس کا نتیجہ وہی رونما ہوتا ہے اور ہونا چاہیے، کہ اصل مقصد سے طالب علم رہ جاتا ہے؛ لہذا عربی سکھانے کے لیے مادری زبان کو واسطہ و سیلہ بانا چاہیے۔ الحمد للہ اس سلسلے میں بعض عمدہ واچھی کتابیں منصہ شہود پر رونما ہو چکی ہیں، جن سے استفادہ کیا جا سکتا ہے۔

اب رہایہ سوال کہ پھر علمانے اس کو کیوں داخل نصاب کیا؟ کیا ان کی نظر اس کی طرف نہیں گئی؟ تو اس کا جواب یہ ہے کہ جس زمانے میں یہ کتابیں نصاب میں داخل کی گئیں، وہ آدراور اس کے بعد بھی ایک زمانے تک فارسی بیہاں کی مادری زبان تھی؛ اس لیے اس وقت یہی مناسب تھا؛ لیکن جب یہ مادری زبان نہیں رہی، تو اس کو نصاب میں باقی رکھنا مفید ہونے کے بجائے مضر ہو گا۔

عربی پر مہارت نہ ہونے کی دوسری وجہ

اور دوسری وجہ یہ معلوم ہوتی ہے کہ ان بنیادی کتابوں کی تعلیم میں وہ طریقہ استعمال کیا جاتا ہے، جو شخص کے کسی شعبے یا تحقیقی ادارے کے شایان شان ہے، جیسے: ”کافیہ“ اور ”شرح جامی“ کے سبق میں ان کتابوں کے سارے اسراری مباحث، ان کے مالہ و ماعلیہ کے ساتھ اس طرح بیان کیے جاتے ہیں، کہ وہ درسِ خود کے بجائے درسِ فلسفہ کہے جانے کا مستحق نظر آتا ہے اور ان میں لفظی موشگافیوں، عبارتی تعمیقات ہی کو سب کچھ اور نقطہ عروج خیال کیا جاتا ہے۔ یہ طرزِ تعلیم مفید ہونے کے بجائے طالب کی استعداد میں فتور کا سبب بن جاتا ہے؛ کیوں کہ یہ

مباحث اس کی استعداد و ضرورت دونوں سے آگے کی چیز ہے۔

مدارس میں ”انگریزی“ زبان کا مسئلہ

دوسری بات یہ ہے کہ ہمارے نصاب میں ”انگریزی“ اور صوبائی و علاقائی زبان کو بھی ایک جزو لازم کی طرح داخل کرنے کی ضرورت ہے، جس طرح ہمارے اسلاف نے وقت کی ضرورت کا لحاظ کرتے ہوئے اس زمانے میں ”فارسی“ زبان کو داخل نصاب کیا تھا؛ کیوں کہ آج ”انگریزی“ زبان صرف ہمارے ملک ہی میں نہیں؛ بل کہ خود ہمارے اپنوں کے گھروں میں بھی اس قدر رواج پائی ہے، کہ ان لوگوں کی افہام و تفہیم اور ان تک اسلام کے صحیح پیغام کی دعوت، اب اسی زبان میں منحصر ہو گئی ہے، اسی طرح غیروں کے سامنے اسلام کی صحیح و سچی تصویر اور اس کے مستند پیغام کی دعوت اس کے بغیر ممکن نظر نہیں آتی، کہ ان ہی کی زبان کو ذریعہ و سیلہ بنایا جائے، اسی طرح اپنی علاقائی زبان کو ان ہی مقاصد کے لیے سیکھنا ایک ضرورت بن گیا ہے۔

آں حضرت حَلَّیٰ لِفْدَهْ عَلَیْهِ وَسَلَّمَ نے حضرت زید بن ثابت ؑ کو ان ہی مقاصد کے پیش نظر ”عبرانی“ زبان سیکھنے کا حکم دیا تھا، آپ نے ان سے فرمایا تھا کہ مجھے یہود کی تحریر پر اطمینان نہیں، اس لیے تم اس کو سیکھ لو، حضرت زید ؑ نے صرف دو ہفتوں میں ان کی زبان اور اس کی تحریر سیکھ لی تھی۔ (الإصابة: ۵۹۳/۲)

ابن سعد رَحْمَةُ اللَّهِ عَلَيْهِ وَسَلَّمَ نے ان الفاظ میں اس روایت کو نقل کیا ہے:

”قَالَ لِي رَسُولُ اللَّهِ حَلَّیٰ لِفْدَهْ عَلَیْهِ وَسَلَّمَ : إِنَّهُ يَأْتِيُّ
كُتُبٌ مِّنْ أَنَّاسٍ لَا أَحِبُّ أَنْ يَقْرَأَهَا أَحَدٌ، فَهَلْ
تَسْتَطِيعُ أَنْ تَعْلَمَ الْعِبْرَانِيَّةَ ، أَوْ قَالَ : السُّرِّيَانِيَّةَ ؟
فَقُلْتُ : نَعَمْ ، قَالَ : فَتَعْلَمْتُهَا فِي سَبْعَ عَشَرَةَ لِيَلَةً“

(طبقات ابن سعد: ۳۵۸/۲)

(حضرت زید کہتے ہیں کہ مجھ سے رسول اللہ ﷺ نے فرمایا کہ میرے پاس لوگوں کے خطوط آتے ہیں، میں پسند نہیں کرتا، کہ کوئی ان پر مطلع ہو، کیا تم سے یہ ہو سکے گا؟ کہ عبرانی زبان سیکھلو، یا یہ فرمایا کہ سریانی زبان سیکھلو۔ کہتے ہیں کہ میں نے ”ہاں“ کہا اور ستہ دنوں میں میں اس کو سیکھ لیا۔)

اگر آج ہم نے اس کی طرف توجہ نہ کی؛ تو اس کے دونوں نصانات واضح ہیں: ایک تو یہ کہ ہم امت تک دین کا پیغام پہنچانے میں قاصر رہ جائیں گے، جو کہ ہماری ذمے داری ہے۔ دوسرے: یہ کہ انگریزی تعلیم یافتہ لوگ محض زبان دانی کی بنیاد پر دینی رہبر و قائد بن کر کھڑے ہو جائیں گے اور اپنی جہالتوں سے امت کو گمراہ کرتے رہیں گے؛ مگر علاما کاظمہ زبان نہ جانتے کی وجہ سے اس کا کوئی مدارک نہ کر پائے گا۔ چنان چہ آج بعض علاقوں میں یہ صورت حال بھی پیدا ہو گئی ہے، کہ بعض گمراہ یا جاہل لوگ اسلام کی دعوت و تبلیغ کے نام سے انگریزی زبان میں لوگوں کو متاثر کر رہے ہیں اور عوام الناس ان پر علامے سے زیادہ اعتماد کرنے لگے ہیں؛ بل کہ اس قسم کے لوگوں کے بارے میں یہ خیال کرنے لگے ہیں، کہ یہی لوگ حقیقی معنے میں علا ہیں، جب کہ ان لوگوں کو علم و دین سے کوئی دروازہ نہیں۔ یہ دراصل زبان کی طاقت ہے۔

حضرت قاسم العلوم نانوتوی رحیمؒؒ کا واقعہ

اس سلسلے میں ہو سکتا ہے کہ بہت سارے حضرات کو یہ سن کر بے حد تعجب معلوم ہو، کہ قاسم العلوم حضرت مولانا نانوتوی رحیمؒؒ نے خود ایک موقع پر انگریزی زبان سیکھنے کا عزم فرمایا تھا؛ مگر اس کے بعد جلد ہی وفات ہو جانے سے یہ خواہش آپ کی پوری نہیں ہو سکی۔

چنانچہ حضرت مولانا مناظر احسن گیلانی رحمۃ اللہ علیہ فرماتے ہیں:

”اس سلسلے کی ایک دلچسپ بات وہ ہے، جسے بہ راہِ راست

اس فقیر نے مولانا حافظ محمد احمد مرحوم (سابق مینٹریم دارالعلوم دیوبند) سے سنی

تھی، اپنے والد مرحوم حضرت مولانا محمد قاسم نانو توی رحمۃ اللہ علیہ

(بانی دارالعلوم) کے متعلق یہ تصدیق بیان کرتے تھے، کہ آخری حج میں

جب جار ہے تھے، تو کپتان جہاز نے جو غالباً کوئی ”اٹالین“ تھا،

عام مسلمانوں کے اس رجحان کو جسے مولانا کے ساتھ عموماً وہ دیکھ

رہا تھا، یہ دریافت کیا کہ یہ کون صاحب ہیں؟ ججاج میں کوئی

انگریزی جاننے والے مسلمان بھی تھے، انھوں نے کپتان سے

مولانا کے حالات بیان کیے، اس نے ملنے کی خواہش ظاہر کی،

وہاں کیا تھا، مولانا بے خوشی کپتان سے ملے، کپتان نے اجازت

چاہی، کہ کیا نہ ہی مسائل پر گفتگو کر سکتا ہوں؟ مولانا نے اسے بھی

منظور فرمالیا، وہی انگریزی خواہ صاحب ترجمان بنے، کپتان

پوچھتا تھا اور مولانا جواب دیتے تھے، تھوڑی دیر کے بعد مولانا

کے خیالات کو سن کر وہ کچھ مبہوت سا ہو گیا اور مولانا کے ساتھ اس

کی گرویدگی اتنی بڑھی کہ قریب تھا کہ وہ اسلام کا اعلان کر دے۔

..... اس واقعے کا مولانا محمد قاسم رحمۃ اللہ علیہ پر اتنا اثر پڑا کہ

آپ نے جہاز ہی پر عزم فرمالیا، کہ واپس ہونے کے بعد میں

انگریزی زبان خود سیکھوں گا؛ کیوں کہ مولانا کو یہ محسوس ہو رہا تھا کہ

جتنا اثر کپتان پر بہ راہِ راست گفتگو سے پڑ سکتا تھا، ترجمان کے

ذریعے وہ بات نہیں حاصل ہو رہی ہے؛ لیکن افسوس ہے کہ اجل

مسئیٰ نے واپس آنے کے بعد فرست نہ دی۔“
(بے حوالہ ”تاریخ درس نظامی“: ۱۳۸-۱۳۷)

جدید ”علم الكلام“ کی ضرورت

ایک اہم نصابی ضرورت ”جدید علم الكلام“ کی ہے، جس کے ذریعے طلباء میں موجودہ دور میں باطل فلسفوں کے خلاف نبرد آزمائی اور مقابله کی صلاحیت واستعداد پیدا ہو، جس طرح ہمارے اسلاف نے ان کے زمانے کے باطل فلسفوں اور اذموموں کا رد کرنے اور اس کا مقابلہ کرنے کے لیے ”قدیم علم الكلام“ کی داغ بیل ڈالی اور اس کو اپنے نصاب کا جزو بنایا تھا۔

حکیم الامت حضرت مولانا اشرف علی تھانوی رحمۃ اللہ علیہ نے اسی غرض سے ”الانتباہات المفيدة فی حل الاشکالات الجديدة“ تحریر فرمائی تھی۔

فرقِ ضالہ کا تعارف و تعاقب

اسی طرح ایک ضرورت اس کی محسوس ہوتی ہے، کہ باطل فرقوں کا اور ان کے عقائد و نظریات، مراسم و افعال کا تعارف کرایا جائے اور قرآن و حدیث اور اصول کی روشنی میں ان کے باطل عقائد و نظریات کا محققة نہ واصولی جواب و بطلان بھی طلباء کے ذہن نشین کرایا جائے اور اس قسم کے اس باق کے لیے محاضرات قائم کیے جائیں اور یہ ہفتہ یا پندرہ روز میں ایک دفع بھی کافی ہو سکتا ہے۔

نصاب میں ”سیرت و تاریخ“ کا اضافہ

ایک چیز جس کی طرف توجہ نہ ہونے کے برابر ہے، وہ ہے: ”سیرت و تاریخ اسلام کا باب“۔ مدارس میں اس سلسلے میں کوئی قابل ذکر نصاب ہی نہیں ہے، حال

آن کے اس کی اہمیت سے کوئی انکار نہیں کر سکتا اور حضرات اسلاف نے اس کی جانب خاصی توجہ دی ہے اور خود حضرات صحابہؓ کے درمیان واقعاتِ اسلام کو جانے اور اس کی تعلیم و نقل و روایت کا جواہر تما مل تھا، اس سے بھی اس کی اہمیت کا بے خوبی اندازہ ہوتا ہے۔

حضرت محمد بن سعد بن ابی وقار اپنے والد حضرت سعد بن ابی وقارؓ کے متعلق فرماتے ہیں:

”كَانَ أَبِي يُعَلَّمُنَا الْمَغَازِيَ وَالسَّرَايَا ، وَيَقُولُ : يَا بْنِي! إِنَّهَا شَرْفٌ آبَائُكُمْ فَلَا تُضَيِّعُوا ذِكْرَهَا .“

(سیرۃ حلیۃ: ۱/۱، محمد رسول اللہ: ۲۰۳/۱)

(میرے والد ہمیں مغازی اور سرایا کی تعلیم دیتے تھے اور فرماتے تھے کہ اے بیٹو! یہ تمہارے آبا و اجداد کا شرف ہے، تم لوگ ان کی یادداشت کو ضائع نہ کرو۔)

اور ”مختصر تاریخ دمشق“ میں اسی قول کو محمد بن سعد کے صاحبزادے اسماعیل بن محمد کی طرف ذرا سے الفاظ کے فرق کے ساتھ منسوب کیا گیا ہے۔

(مختصر تاریخ دمشق: ۲۰۳/۱)

اور حضرت زین العابدین علی بن الحسین رَحْمَةُ اللَّهِ فرماتے ہیں:

”كُنَّا نُعَلَّمُ مَغَازِيَ رَسُولِ اللَّهِ حَلَّى لِنَفْعِنَا وَرَسَلَمَ كَمَا نُعَلَّمُ السُّورَةَ مِنَ الْقُرْآنِ .“ (البداية والنهاية: ۲۲۲/۳)

(هم مغازی رسول اللہ حَلَّى لِنَفْعِنَا وَرَسَلَمَ اس طرح پڑھاتے تھے، جس طرح ہم قرآن کی سورت پڑھاتے تھے۔)

حضرت ابن عباسؓ کے درس کا جو نصاب تھا، اس میں من جملہ اور امور

کے، ایک حصہ ”مغازی“ کا بھی تھا۔ حضرت ابن عباس رض کے شاگرد ”عبداللہ بن عبد اللہ بن عقبہ“، رحمۃ اللہ علیہ نے اس کا ذکر اس طرح کیا ہے:

”وَلَقَدْ كَانَ يَجُلِّسُ يَوْمًا مَا يَذْكُرُ فِيهِ إِلَّا الْفِقْهَ وَ يَوْمًا التَّأْوِيلَ وَ يَوْمًا الْمَغَازِيَ وَ يَوْمًا الشِّعْرَ وَ يَوْمًا أَيَّامَ الْعَرَبِ.“
(طبقات ابن سعد: ۳۶۸/۲)

(آپ ایک دن صرف فقہ کا، ایک دن صرف تفسیر کا، ایک دن صرف مغازی کا، ایک دن صرف شعر اور ایک دن صرف ایام عرب کا بیان کرتے تھے۔)

یہی نہیں! بل کہ سیر و مغازی کی تعلیم کے لیے اساتذہ کا تقریبی ہوتا تھا، حضرت قادہ بن العمان رض کے پوتے حضرت عاصم بن عمر رحمۃ اللہ علیہ کو حضرت عمر بن عبد العزیز رحمۃ اللہ علیہ نے جامع مسجد میں سیر و مغازی اور مناقب و فضائل صحابہ کی تعلیم کے لیے مقرر فرمایا تھا، جس کا ذکر ابن حجر رحمۃ اللہ علیہ نے ان الفاظ کے ساتھ کیا ہے:

”كَانَ رَاوِيَةً لِلْعِلْمِ وَلَهُ عِلْمٌ بِالْمَغَازِيِّ وَ السِّيَرِ، أَمْرَهُ عُمَرُ بْنُ عَبْدِ الْعَزِيزِ أَنْ يَجُلِّسَ فِي مَسْجِدِ دِمْشَقِ فَيَحَدُّثُ النَّاسَ الْمَغَازِيَّ وَ مَنَاقِبَ الصَّحَابَةِ فَفَعَلَ.“
(تهذیب التہذیب: ۵/۳۸)

(آپ علم کے روایت کرنے والے تھے اور مغازی کا بھی آپ کو علم تھا، حضرت عمر بن عبد العزیز رحمۃ اللہ علیہ نے آپ کو حکم دیا کہ دمشق کی مسجد میں بیٹھ کر لوگوں کو مغازی اور مناقب صحابہ رض کی تعلیم دیں۔)

الغرض سیر و مغازی کی تعلیم بھی ایک مہتمم بالشان کام ہے، جس کی جانب توجہ اہل

مدارس کو دینا چاہیے اور اسلاف کے طریقے کے مطابق اس کا خصوصی اہتمام بھی ہونا چاہیے۔

کتابت و تحریر کی مشق

ہمارے نصاب میں ایک خاص ضرورت تعلیم کتابت بھی ہے، جس کی جانب خاطرخواہ توجہ نہیں دی جاتی، حال آں کہ اسلاف نے بچپن ہی سے بچوں کو اس کی مشق کرنے کی ہدایت دی ہے۔

حضرت عمر رض نے ملک ”شام“ کے اپنے امیروں کے نام یہ فرمان جاری فرمایا تھا:

”وَعَلِمُوا صِبِيَانُكُمُ الْكِتَابَةَ وَالسَّبَاحَةَ.“ (مصنف عبد الرزاق: ۱۹/۹)

(اپنے بچوں کو کتابت اور تیرا کی سکھاؤ۔)

اور تو اور خود نبی گریم ﷺ نے اس کا خاصاً اہتمام فرمایا ہے، جس کا کچھ اندازہ اس روایت سے ہوتا ہے کہ غزوہ بدرا میں جن کفار کو قیدی بنا کر لایا گیا تھا، ان میں سے بعض تو فریدے دے کر رہا ہو گئے تھے اور جو فریدے نہ دے سکے تھے اور لکھنے سے واقف تھے، ان کے متعلق نبی گریم ﷺ نے یہ طے فرمایا کہ یہ لوگ بطور فریدے دس مسلمان لڑکوں کو لکھنا سکھادیں۔

ابن سعد رض کی روایت میں ہے:

”كَانَ فِدَاءُ أَسَارِيَ بَدْرِ أَرْبَعَةَ آلَافٍ إِلَى مَا دُونَ ذَلِكَ ، فَمَنْ لَمْ يَعْلَمْ شَيْءًا أَمْرَأَنْ يُعَلِّمَ غِلْمَانَ الْأَنْصَارِ الْكِتَابَةَ“ وَ فِي رِوَايَةٍ : ”أَنْ يُعَلِّمَ عَشَرَةً مِنَ الْمُسْلِمِينَ الْكِتَابَةَ“ . (طبقات ابن سعد: ۲۲/۲)

(غزوہ بدر کے قیدیوں کا فدیہ چار ہزار درہم اور اس سے کم تھا، پس جس قیدی کے پاس کچھ نہیں تھا، اس کو حکم دیا گیا کہ وہ انصار کے لڑکوں کو کتابت سکھادے اور ایک روایت میں ہے کہ وہ دس مسلمانوں کو کتابت سکھادے)۔

اس سے معلوم ہوتا ہے کہ حضرت نبی گریم ﷺ کو اور اسی طرح حضرت عمر رضی اللہ عنہ کو اس کا بڑا اہتمام تھا کہ بچوں کو کتابت سکھائی جائے۔ نیز اس کی ضرورت ویسے بھی مشاہدہ ہے اور اسی لیے محدثین نے بھی تحسین خط کی ترغیب میں اپنی کتابوں میں ابواب قائم کیے ہیں، جس سے ان حضرات کے نزدیک اس کی اہمیت کا بخوبی اندازہ لگایا جا سکتا ہے۔

۰ مضمون زگاری کی مشق

اسی کے ساتھ ایک بات یہ بھی قابلِ توجہ ہے کہ طلباء کو جس طرح تقریر کی مشق کرائی جاتی ہے، اسی طرح ”تحریر“ کی مشق بھی کرانی چاہیے؛ تاکہ آج صحافت کی دنیا پر جو الحادود ہریت اور جدیدیت کا قبضہ ہو چکا ہے اور اس کی وجہ سے عوام الناس ہر وقت علام مخالف و دین مخالف تحریرات و بیانات پڑھ کر ذہناً و فکر ان سے مرعوب و متاثر ہو جاتے اور علماء مدارس سے؛ بل کہ دین و شریعت ہی سے بے زار ہو جاتے ہیں، اس صورت حال کا تدارک کیا جاسکے۔

آج عام طور پر علماء کے اس میدان سے ہٹ جانے کی وجہ سے الحادود ہریت زدہ لوگوں کا اس پر پوری طرح راج نظر آتا ہے۔

یہاں اس بات کا ذکر بھی مناسب ہوگا کہ پروفیسر بشیر حسین جو عام طور پر ”روزنامہ سالار“ وغیرہ اخبارات میں علام مخالف و دین مخالف بیانات دینے کے

عادی تھے، انہوں نے آج سے تقریباً تیرہ چودہ سال قبل اپنے چند مضمایں میں ”مسلم پر سٹل لا“ اور شریعت کے احکامات پر سخت اعتراضات کیے۔ اس وقت احرار نے ”سالار اخبار“ ہی کے ذریعے ان کا کئی فقتوں میں جواب لکھا اور ”روزنامہ سالار“ نے بھی پوری اہمیت کے ساتھ اس کو شائع کیا، جب میرا یہ مضمون شائع ہوا، تو اس کے بعد وہی پروفیسر بشیر حسین نے ”سالار“ ہی میں یہ لکھا کہ ”میں سالہا سال سے اخبارات میں لکھ رہا ہوں؛ مگر یہ پہلا موقع ہے کہ کسی عالم نے میرا جواب لکھا ہو۔“ اس سے میں یہ بتانا چاہتا ہوں، کہ آج صحافت کی دنیا پر اسی قسم کے لوگوں کا تسلط ہے اور ان کا جواب بھی دینے والا کوئی نہیں، اگر بر وقت ان کا تعاقب کیا جائے؛ تو یہ ضرور میدان چھوڑ کر بھاگ جائیں گے، چنانچہ الحمد للہ میرے اس جواب کے بعد ان پروفیسر صاحب کا منہ ایسا بند ہوا کہ آج تک کھل نہیں سکا۔

نظام تعلیم

دوسری بات: نظام تعلیم کی اصلاح کے بارے میں ہے۔ آج جو نظام تعلیم مروج ہے، اس میں اپنی بے شمار خوبیوں کے باوجود بعض خامیاں واضح طور پر محسوس کی جاتی ہیں، جن کی اصلاح کی طرف توجہ دینا از حد ضروری ہے۔

طلبہ سے محنت کرانے کا اہتمام

ایک یہ کہ عام طور پر عربی جماعتوں میں ساری محنت اساتذہ کرتے ہیں اور مطالعہ و تحقیق کے سارے مراحل یہی حضرات طے فرماتے ہیں اور پھر اپنی علمی استعداد کے مطابق طلباء کے سامنے اپنی تحقیقات و تدقیقات کا خلاصہ اور نچوڑ پیش کر دیتے ہیں، اس کے برخلاف طالب علم؛ نہ مطالعہ کرتا ہے اور نہ کوئی علمی صلاحیت

پیدا کرنے کی محنت کرتا ہے اور نہ سبق ہی کا کوئی خاص اہتمام والتزام کرتا ہے، اس صورتِ حال کا جونقصان طلباء کے حق میں رونما ہوتا ہے، وہ کسی بھی ذی عقل و ہوش پر مخفی نہیں۔

حضرت شیخ الحدیث مولانا زکریا صاحب نور اللہ مرقدہ نے اپنے والد حضرت مولانا یحییٰ صاحب رحمۃ اللہ علیہ کے متعلق لکھا ہے کہ:

”میرے والد صاحب مدارس کے موجودہ طرزِ تعلیم کے بہت ہی خلاف تھے، وہ فرمایا کرتے تھے کہ اس سے استعداد نہیں بن سکتی، کہ مدرس تو رات بھر مطالعہ دیکھے اور سبق میں ساری تقریریں کرے اور طلبائے عظام کا احسان ہے، کہ وہ سنیں یا نہ سنیں، ادھر ادھر مشغول رہیں۔ ان کا (یعنی شیخ کے والد کا) مشہور طرزِ تعلیم یہ تھا کہ سارا بار طالب علم کے اوپر رہے، وہ مطالعہ دیکھے، سبق کی تقریر کرے، وہ فرماتے تھے کہ استاذ کا کام صرف یہ ہے کہ وہ ”ہوں“ کرے یا ”اوہوں“۔

(آپ بیتی: ۸۲۱)

الغرض یہ موجودہ طریق بالخصوص ابتدائی کتابوں کے لیے انتہائی مصراً ور طلباء کی استعداد کے لیے سہ قاتل ہے، ہاں! جب طالب علم ان ابتدائی مراحل سے گزر کر پختہ استعداد و صلاحیت کا حامل ہو جائے، تو تفسیر و حدیث اور فقہ کی بڑی کتابوں میں اس طریق سے کوئی نقصان نہیں۔

درستی تقریری میں طلبہ کی استعداد کا لحاظ

دوسری بات: یہ کہ عام طور پر درسیات میں لمبی لمبی تقریری کاررواج ہے، جو عام طور پر نفسِ مضمون اور کتاب کے مشمولات سے کوئی تعلق نہیں رکھتی؛ بل کہ محض تقریری یا

علمی استعداد و صلاحیت جتنے کے لیے پیش کی جاتی ہے اور بعض اوقات یہ بالکل عوامی ذوق کی تسلیکین کا سامان معلوم ہوتی ہے اور اس کے نتیجے میں طلباء بھی اسی کے عادی ہو جاتے اور علمی ابحاث سے دوری و بعد کا شکار ہو جاتے ہیں۔

اور بعض حضرات مدرسین کے یہاں فطرت سے بعيد اور مضخلہ خیز انداز بھی دیکھنے میں آیا ہے، کہ محض اپنی قابلیت جتنے کے لیے ابتدائی کتابوں: جیسے ”نحو میر“ و ”ہدایۃ النحو“ اور ”نور الایضاح“ اور ”قدوری“ وغیرہ میں اتنی لمبی تقریریں، طویل بحثیں اور علمائے نحاة و فقہاء کے متعدد اقوال اور ان کے اختلافات بیان کر کے طلباء کو اس کا مکلف کیا جاتا ہے، کہ وہ اس کو یاد کریں اور سنائیں۔

اور یہ ظاہر ہے کہ مبتدی طلباء، نہ ان مباحث کو صحیح طور پر سمجھ سکتے ہیں اور نہ ان سے ان کو کوئی معتقد بہ فائدہ ہے۔

اس سلسلے میں حضرت مولانا مناظرا حسن گیلانی رحمۃ اللہ علیہ نے اپنی کتاب ”نظام تعلیم و تربیت“ میں ایک اطیفہ بھی ایک معقولی استاذ کا نقل کیا ہے:

”ایک مشہور معقولی استاذ کا قاعدہ تھا، کہ جب سبق پڑھانے بیٹھتے، تو ”تہذیب“ میں ”ملا جلال“ کی باتیں اور ”ملا جلال“ میں ”شفاء“ و ”اشارات“ کے مباحث طلباء کے سامنے بیان کیا کرتے تھے، نتیجہ یہ تھا کہ اس درجے کے طلباء کی سمجھ سے وہ اونچی باتیں باہر ہوتی تھیں؛ اس لیے طلباء جب پڑھ کر اٹھنے لگتے، تو استاذ صاحب خود ہی فرماتے کہ ”پڑھانے کو تو میں نے سب پڑھا دیا؛ لیکن میری تقریر میرے مصلے سے باہر نہیں ہوئی، گھوم گھام کر اسی میں رہ جاتی ہے۔“

(بے حوالہ تاریخ درس نظامی: ۹۹)

رفتار و مقدارِ تعلیم میں اعتدال

تیسری بات یہ ہے کہ مدارس کے بہت سے مدرسین کا یہ عام معمول ہے، کہ سال کی ابتداء میں طویل ابجاث اور غیر متعلق با توان پر زیادہ وقت صرف کر دیتے ہیں اور جب سال کا ایک اچھا خاصاً وقت اس کی نظر ہو جاتا ہے، تو کتاب ختم کرنے کے لیے کتاب کا باقیہ حصہ محض سرسریت و سطحیت کے ساتھ پڑھادیتے ہیں، جس کا عظیم نقصان یہ ہے کہ طالبینِ علوم کتاب و نصاب کے صرف ایک مختصر سے حصے سے واقف ہوتے ہیں اور باقی ابجاث و مسائل ان کے لیے بالکل اجنبی ہوتے ہیں؛ لہذا غیر ضروری اور متنہی طلباء کے لاائق ابجاث و مسائل کو نظر انداز کرتے ہوئے نصاب یا کتاب کے کم از کم اکثر و معتدلبہ حصے سے طالبین کو خوب اچھی طرح واقف کرادیتے ہیں کا پورا پورا اہتمام ہونا چاہیے اور اس کے لیے مقدارِ تعلیم اور رفتارِ تعلیم میں اعتدال رکھنے کی ضرورت ہے۔

نصاب کے تمام ابواب سے طلبہ کو روشناس کرانے کی ضرورت

چوتھی بات: یہ ہے کہ مدارس میں جو نصاب مقرر کیا گیا ہے، اس میں ایک ہی فن کی متعدد کتب کی تدریس میں ایک بہت ہی سنگین غلطی یہ ہوتی ہے، کہ ان میں سے ہر کتاب کا ابتدائی حصہ پڑھایا جاتا ہے اور عموماً اس کا درمیانی و آخری حصہ اور بعض جگہ آخری حصہ متذوک ہو جاتا ہے، خواہ اس کی وجہ پچھ بھی ہو؛ لیکن اس کا نقصان شدید ہے؛ کیوں کہ اس سے یہ ہوتا ہے کہ طلباء فن کے ابتدائی مسائل و مضامین یا ہر کتاب کے صرف شروع کے ابواب سے واقف ہوتے ہیں اور بعد کے مضامین و ابواب سے بالکل کوئے ونا کارہ و ناواقف ہوتے ہیں۔

مثلاً افتقہ کی کتابوں میں سے ہر کتاب میں طالبین کو ”کتاب الطہارت“ سے

”کتاب النکاح“ یا اس سے کچھ آگے تک کے ابواب پڑھادیے جاتے ہیں؛ مگر ”کتاب البیوع“، ”کتاب الاجارة“، ”کتاب الشفعة“ اور ”کتاب القضا“، وغیرہ بہت سے اہم ابواب بالکل نہیں پڑھائے جاتے، جس کے نتیجے میں طلباء ان ابواب کی حقیقت تو دور کی بات ہے، ان کے ناموں تک سے ناواقف ہوتے ہیں؛ بل کہ مزید یہ کہ یہ فارغ التحصیل ہونے کے بعد بھی عموماً ان سے ناواقف ہی رہ جاتے ہیں۔

اس پر ایک دلچسپ لطیفہ یاد آگیا، کہ ایک مرتبہ ایک مولانا میرے پاس آئے اور بات چیت کے دوران کہا کہ مسجد سے قرآن چرانا جائز ہے یا نہیں؟ میں نے کہا کہ اس میں کیا اشکال ہے؟ یہ مسئلہ تو بالکل واضح ہے کہ چوری حرام و ناجائز ہے۔ تو کہنے لگے کہ مجھے یاد پڑتا ہے کہ ”دارالعلوم“ میں پڑھتے وقت یہ مسئلہ درس ”ہدایہ“ میں آیا تھا کہ مسجد سے قرآن کی چوری جائز ہے۔

”ہدایہ“ میرے سامنے ہی رکھی ہوئی تھی، میں نے کہا کہ یہ لیجیے ”ہدایہ“! اس میں تلاش کیجیے! اگر مل گیا؛ تو چوری کی بڑی اچھی دلیل ہاتھ آجائے گی۔ یہ کہہ کر میں ان کو دیکھتا ہوا بیٹھا رہا اور وہ ”ہدایہ“ کے اوراق الٹ پلٹ کرنے لگے، کچھ دیر کے بعد ایک صفحہ پر ان کی نگاہیں جنم گئیں اور وہ بڑے غور سے مطالعہ کرنے لگے، تو میں سمجھا کہ شاید کچھ مل گیا ہو؛ لہذا میں جوان کے قریب بازو ہی بیٹھا ہوا تھا، کتاب میں کھا نک کر دیکھا، تو یہ دیکھ کر میری حیرت کی کوئی انتہا نہ رہی کہ وہ ”کتاب الحج“ کے ”باب القرآن“ کو پڑھ رہے تھے۔ میں نے کہا کیا پڑھ رہے ہیں؟ تو فرماتے ہیں کہ میں ”باب القرآن“ دیکھ رہا ہوں کہ شاید اس میں وہ مسئلہ مل جائے۔ میں نے کہا کہ ”لاحول ولا قوة“! یہ تو ”باب القرآن“ نہیں؛ بل کہ ”باب القرآن“ ہے، جو ”کتاب الحج“ کا ایک باب ہے، اس میں وہ مسئلہ آپ کو کیسے مل جائے گا؟ اس واقعے سے یہ اندازہ لگانا کوئی مشکل نہیں، کہ اگر طلباء کو تمام ابواب سے

واقف نہیں کرایا جائے گا، تو ان کا یہی حال ہو گا کہ وہ ابواب کے نام بھی صحیح نہیں بتا سکیں گے۔

تعلیم کے لیے اچھے طلبہ کا انتخاب

ایک بات یہ ہے کہ آج عام طور پر مدارس میں ہر قسم کے طلباء کا بلا کسی امتیاز کے داخلہ بھی لے لیا جاتا ہے، یہ نہیں دیکھا جاتا کہ طالب علم داخلہ کے لائق بھی ہے یا نہیں؟ اور مزاج میں سلامتی بھی ہے یا نہیں؟ اسی طرح ہر طالب علم کو ہر قسم کی تعلیم اس کے حسب طلب دے دی جاتی ہے اور یہ بات قطعاً نہیں دیکھی جاتی، کہ اس کی مانگ کے مطابق تعلیم دیے جانے کے یہ قابل بھی ہے یا نہیں؟

اس صورتِ حال کے دونتیجے سامنے آرہے ہیں: ایک تو یہ کہ اگر طالب علم بالکل ناکارہ ہوتا ہے اور مزاج میں شر ہوتا ہے، تو ایسے لوگ تعلیم پانے کے بعد امت کے حق میں مفید بننے کے بجائے مضر اور دین اسلام کے داعی بننے کے برخلاف دین کے لیے ایک بد نماداغ بن جاتے ہیں اور دوسرا یہ کہ اس اتنہ کی اکثر محنت رائیگاں اور ضائع جاتی ہے، محض نام ہو جاتا ہے، کہ فلاں مدرسے میں اتنے اور فلاں میں اتنے طلباء پڑھتے ہیں، جب کہ ان میں سے پیشتر محض پڑھ رہتے ہیں۔

حضرت مولانا مفتی سعید احمد صاحب پالن پوری دامت برکاتہم (محدث دارالعلوم دیوبند) فرمایا کرتے ہیں کہ مدارس میں بعض طلبہ تو پڑھنے آتے ہیں اور بہت سے تو پڑھ رہنے کے لیے آتے ہیں۔

لہذا مدارس کو امت کے حق میں زیادہ سے زیادہ مفید بنانے کے لیے ضروری ہے کہ محض طلباء کی کثرت کا لحاظ نہ کیا جائے؛ بل کہ عمدہ اور بہتر طلباء کا انتخاب کرنے کی ممکنہ کوشش کی جائے۔

اس سلسلے میں ہمارے لیے نبی گریم حَلَّی اللہ علیہ وَسَلَّمَ اور صحابہ و ائمہ کے یہ اقوال رہنمائی کے لیے کافی ہیں:

(۱) حضرت انس رض نے رسول اللہ حَلَّی اللہ علیہ وَسَلَّمَ کا یہ ارشاد نقل کیا ہے:
 ”لَا تَطْرَحُوا الدُّرْرَ فِي أَفْوَاهِ الْكِلَابِ“ (المحدث الفاصل: ۵۷۲/۱)

(کتوں کے منہ میں موتی نہ ڈالو۔)

حضرت انس رض فرماتے ہیں کہ آپ کی مراد اس سے ”فقہ“ ہے۔
 اور حضرت عبداللہ بن مسعود رض نے فرمایا:

”أَكْثِرُوا الْعِلْمَ وَلَا تَضَعُوهُ فِي غَيْرِ أَهْلِهِ كَقَادِفِ
 الْلُّؤْلُؤِ إِلَى الْخَنَازِيرِ.“ (المحدث الفاصل: ۵۷۳/۱)

(علم زیادہ کرو، مگر اس کو خنزیر کی طرف موتی پھینکنے والے کی
 طرح نااہل کے پاس نہ رکھو۔)

حضرت ابن عباس رض سے روایت ہے کہ رسول اللہ حَلَّی اللہ علیہ وَسَلَّمَ نے فرمایا کہ حضرت عیسیٰ عَلَیْہَا السَّلَامُ بنی اسرائیل میں خطبہ دینے کھڑے ہوئے اور فرمایا:
 ”يَا بَنِيِّ اسْرَائِيلَ ! لَا تَتَكَلَّمُوا بِالْحِكْمَةِ عِنْدَ
 الْجُهَالِ فَتَظْلِمُوهَا، وَلَا تَضَعُوهَا عِنْدَ غَيْرِ أَهْلِهَا
 فَتَكْتُمُوهَا .“ (الإِلْمَاع: ۲۳۳/۱)

(اے بنی اسرائیل! حکمت کی بات جاہلوں کے سامنے بیان
 نہ کرو! کیوں کہ اس سے تم اس کو گھٹا دو گے اور نااہل کے پاس یہ نہ
 رکھو، کہم اس کو چھپا دو گے۔)

امام زہری رَحْمَةُ اللَّهِ عَلَيْهِ نے فرمایا:

”إِنَّ لِلْحَدِيثِ آفَةً وَنُكْدَأً وَهُجْنَةً ، فَآفْتُهُ نِسْيَانُهُ“

وَنَكْدُهُ الْكَذِبُ وَهُجُنْتُهُ نَشْرُهُ عِنْدَ غَيْرِ أَهْلِهِ،“

(الإماماع: ۲۱۹، المحدث الفاصل: ۵۷۱)

(حدیث کے لیے ایک آفت اور ایک کمی اور ایک بر بادی ہے: آفت تو اس کو بھولنا ہے اور کمی اس میں جھوٹ کہنا ہے اور اس کی بر بادی، اس کو نا اہل کے سامنے پیش کرنا ہے۔)

امام اعمش رحمۃ اللہ علیہ کہتے ہیں:

”آفَةُ الْحَدِيثِ النُّسِيَانُ وَ إِصَاعُتُهُ أَنْ تُحَدَّثَ بِهِ
غَيْرَ أَهْلِهِ.“ (المحدث الفاصل: ۵۷۳/۱)

(حدیث کے لیے آفت بھول ہے اور اس کو ضائع کرنا یہ ہے
کہ نا اہل سے بیان کی جائے۔)

امام ابو جعفر رحمۃ اللہ علیہ نے اپنے شاگرد حضرت جابر کو نصیحت کی کہ:

”يَا جَابِرُ! لَا تَنْشِرِ الْلُّؤْلُؤَ بَيْنَ أَرْجُلِ الْخَنَازِيرِ،
فَإِنَّهُمْ لَا يَصْنَعُونَ بِهِ شَيْئًا، وَ ذَلِكَ نَشْرُ الْعِلْمِ عِنْدَ
مَنْ لَيْسَ لَهُ بِأَهْلٍ.“ (المحدث الفاصل: ۵۷۳/۱)

(اے جابر! موتی خزری کے قدموں میں نہ پھیلا؛ کیوں کہ یہ
اس سے کچھ نہیں کر سکتے اور اس سے مراد نا اہل کے سامنے علم کا
نشر کرنا ہے۔)

امام اعمش رحمۃ اللہ علیہ نے کہا:

”لَا تَنْشِرِ الْلُّؤْلُؤَ عَلَى أَظْلَافِ الْخَنَازِيرِ يَعْنِي
الْحَدِيثِ.“

(لؤلؤ اور موتی یعنی حدیث کا علم، خزری کے قدموں میں نہ ڈالو)

ایک روایت میں یوں فرمایا:

”أُنْظُرُوا إِلَى هَذِهِ الدَّنَانِيرِ ، لَا تُلْقُوهَا عَلَى الْكَنَائِسِ يَعْنِي الْحَدِيثِ“ (المحدث الفاصل: ۵۷۲۱) (ان دیناروں کو دیکھو، انھیں کوڑے دانوں میں نہ ڈالنا۔)

اسی سلسلے کا یہ واقعہ بڑا لچک پ ہے:

”امام مجاہد رَحْمَةُ اللَّهِ كَبِيْتے ہیں کہ امام شعیٰ رَحْمَةُ اللَّهِ کے مجھ سے اس گھے کے بارے میں حدیث بیان کی، جو مرنے کے بعد بھی زندہ رہا، جب میں نے یہ حدیث بیان کی، تو میرے سے سننے والوں میں سے بعض امام شعیٰ رَحْمَةُ اللَّهِ کے پاس اس کی تحقیق کے لیے آئے اور ان سے اس کے بارے میں پوچھا تو امام شعیٰ نے کہا: “مَا حَدَثْتُ بِهَذَا الْحَدِيثِ قَطّ“ (میں نے تو کبھی یہ حدیث بیان نہیں کی) اب وہ لوگ میرے پاس آئے اور امام شعیٰ کی بات نقل کی اور پھر میں ان کے پاس گیا اور پوچھا، کہ کیا آپ نے یہ حدیث مجھ سے بیان نہیں کی تھی؟ تو آپ نے فرمایا: ”أَحَدُكَ بِحَدِيثِ الْحُكَمَاءِ وَ تُحَدِّثُ بِهِ السُّفَهَاءِ؟“ (میں تو تمھیں حکما کی حدیث سناؤں اور تم اس کو لے جا کر بے وقوف سے بیان کرو۔)

(الجامع لأخلاق الرواية: ۳۳۵/۱، المحدث الفاصل: ۵۷۲۱)

ان سب اقوال سے یہ بات واضح ہوتی ہے، کہ علم دین پڑھانے کے لیے طلبہ کا انتخاب نہایت ضروری ہے؛ ورنہ علم ضائع ہو گا اور امت اس سے فتنے میں بنتلا ہو گی، جیسا کہ مشاہدہ ہے۔

مدارس میں دو قسم کا نصاب ہونا چاہیے

لہذا مدارس میں دو قسم کا نصاب ہونا چاہیے: ایک اصلاحی و تربیتی نصاب، جو ہر طالب کے لیے مفید ہو سکتا ہے؛ تاکہ اس کی اصلاح ہو اور وہ ایک اچھا اور دین دار مسلمان بن جائے اور اس کے بعد وہ اپنے دنیوی کاموں میں لگ جائے اور دوسرا نصاب: وہ جو عام طور پر مدارس میں رائج ہے، جس کو پڑھ کر ایک شخص عالم دین اور ملت کا رہنماب نہیں ہے، یہ نصاب ذہین و فطیں اور شریف و نیک طبع طلباء کے لیے خاص ہو۔

تبديلی مدرسے تصدیق

اس سلسلے میں ایک اہم بات پہ ہے، کہ عام طور پر ہمارے مدارس میں طلباء کے ایک مدرسے سے دوسرے مدرسے کو منتقلی کے لیے "تصدیق" کا رواج نہیں ہے، جس کا نقصان یہ ہے کہ نا اہل و نا کارہ اور بد مزاج و شریر طلباء ایک مدرسے سے دوسرے مدرسے کو جب چاہتے ہیں، منتقل ہوتے رہتے ہیں، اگر ایک مدرسے میں ان کی تعلیم یا اصلاح کے لیے ان پر سختی کی گئی، تو فوراً وہاں سے راہ فرار اختیار کرتے اور دوسرے مدرسے میں بآسانی داخلہ لے لیتے ہیں اور مزید یہ کہ دوسرے مدرسے میں وہ اپنا کوئی قصور نہیں بتاتے؛ بلکہ سابق مدرسے کا قصور بتا کر داخلہ لیتے ہیں، جس کی وجہ سے ان کی عمر بھرنے تعلیمی لیاقت ہی درست ہوتی ہے اور نہ اصلاح ہی ہوتی ہے، اسی طرح وہ ادھر سے ادھر اور ادھر سے ادھر ہوتے ہوئے فارغ التحصیل بھی ہو جاتے ہیں اور اپنی تعلیمی کمزوریوں کو باقی رکھتے ہوئے "عالم و فاضل" کی سند پا لیتے ہیں۔

یہ صورت حال جس طرح طالب علم کے حق میں نقصان دہ ہے، اسی طرح مدارس کے حق میں بھی سخت مضر ہے؛ لہذا یہ مناسب ہے کہ اہل مدارس کسی بھی مدرسے سے آنے والے طالب علم سے تصدیق کا مطالبہ کریں؛ ورنہ اس کا داخلہ نہ

لیں اور اس کو اپنے من جملہ اصول کے ایک اصول قرار دیں؛ تاکہ طالب علم کا بھی بھلا ہوا اور مر سے بھی نقصان کی زد سے محفوظ رہیں۔

اس سلسلے میں ایک اور پہلو بھی قابل لحاظ ہے: وہ یہ کہ اگر طالب علم کو کوئی واقعی عذر ہوا اور وہ ایک مر سے سے دوسرے مر سے میں منتقل ہونا چاہے، تو اس سلسلے میں بھی اعذار کی تصدیق کے بعد مر سے والوں کو بخوبی و فراخ دلی تصدیق دے دینا چاہیے؛ تاکہ وہ اپنی تعلیم کو جاری رکھنے میں کوئی رکاوٹ نہ پائے۔ بعض اہل مدارس اس سلسلے میں بخل سے کام لیتے ہیں، جو مناسب نہیں معلوم ہوتا۔

نظام تربیت

تعلیم کے بعد مدارسِ اسلامیہ کے تربیتی نظام کے متعلق اظہار خیال کرنا چاہتا ہوں۔

یہ بات ہر شہر سے بالاتر ہے، کہ مدارس کا قائم محض تعلیم کے لیے نہیں ہے؛ بل کہ تعلیم کے ساتھ ان کا اس سے بھی اونچا مقصد طلباء کی ذہنی و فکری اصلاح، عملی و اخلاقی تربیت بھی ہے؛ اس لیے یوں کہا جا سکتا ہے، کہ مدارس دو کاموں کے ذمے دار ہیں: ایک یہ کہ طلباء میں صلاحیت پیدا کریں اور دوسرے یہ کہ ان میں صلاحیت پیدا کریں؛ لہذا مدارس کا کام عام اسکولوں اور کالجوں کے لحاظ سے بڑا بھی ہے اور بڑھا ہوا بھی ہے۔

اگرچہ مدارس کی فضا اور وہاں کا ماحول ہر واردو صادر کے لیے ”روحانیت و نورانیت“ کا سبق و درس دیتا ہے، لیکن اس میں کیاشک ہے کہ اس سبق و درس سے فائدہ وہی لوگ اٹھاتے ہیں، جو اپنی سرشنست میں خیر؛ فطرت میں نیکی اور مزاج میں اعتدال کی خوبیوں کے حامل ہوتے ہیں؛ اس لیے یہ بھی ضروری ہے کہ اس ماحول

میں پنے والے طلباء کا مزاج و طبیعت بنانے کی بھی فکر کی جائے۔

مدرسے کی حقیقت

یہاں حضرت اقدس عالم ربانی مولا نا ابو الحسن علی ندوی رحمۃ اللہ علیہ کا ایک بیان نقل کر دینا مناسب معلوم ہوتا ہے، جو مدرسول کی حقیقت و اصلیت اور اسی کے ساتھ ان کے کام و طریق کا پر پوری طرح روشنی ڈالتا ہے، وہ فرماتے ہیں:

”میں مدرسے کو پڑھنے پڑھانے اور پڑھا لکھا انسان بنانے کا کارخانہ نہیں سمجھتا، میں مدرسے کی اس حدیثت کو تسلیم کرنے تیار نہیں ہوں، میں اس سطح پر آنے کو تیار نہیں ہوں، کہ مدرسہ اسی طریقے سے پڑھنا لکھنا سکھانے یا یوں کہنا چاہیے کہ پڑھنے لکھنے کا ہنر سکھانے کا ایک مرکز ہے۔ جیسے کہ دوسرے اسکوں اور کالج ہیں۔ میں اس کو مدرسے کے لیے ازالہ حدیثت عرفی کے مرادف سمجھتا ہوں، یعنی اگر میں مدرسے کا وکیل ہوں یا میں خود مدرسہ بن جاؤں، تو میں اس پر ازالہ حدیثت عرفی کا مقدمہ قائم کر سکتا ہوں، اگر کوئی مدرسے کو صرف اتنا حق دینے اور مدرسے کو صرف اتنا ماننے کے لیے تیار ہے کہ ”صاحب! جیسے پڑھنے لکھنے کا، ہنر سکھانے کے لیے بہت سے کارخانے ہیں، بہت سے مرکز ہیں، کوئی ”اسکوں“ کہلاتے ہیں، کوئی ”کالج“ کہلاتے ہیں، ان کے مختلف معیار اور مختلف سطحیں ہیں، اسی طریقے سے ”مدرسے“ بھی عربی زبان یا عربی فون، فقة اور دینیات، تفسیر یا حدیث سکھانے کا ایک مرکز یا کارخانہ ہے۔

میں مدرسہ کو نائینِ رسول و خلافتِ الٰہی کا فرض انجام دینے والے اور انسانیت کو ہدایت کا پیغام دینے والے اور انسانیت کو اپنے تحفظ و بقا کا راستہ دکھانے والے افراد پیدا کرنے والوں کا ایک مرکز سمجھتا ہوں، میں مدرسے کو آدم گری اور مردم سازی کا ایک کارخانہ سمجھتا ہوں۔“ (بے حوالہ میر کاروال: ۱۷۲)

الغرض دینی مدارس؛ عام اسکولوں، کالجوں اور یونیورسٹیوں کی طرح نہیں ہیں، کہ محض کچھ لکھنے پڑھنے کی قابلیت پیدا کر دی جائے؛ بل کہ ان کا مقصد اس سے بہت اونچا ہے، جیسا کہ ملا حظ کیا گیا؛ ورنہ تربیت کے بغیر محض تعلیم، تو نقصان دہ ہے۔ اس سلسلے میں حضرت حکیم الامت تھانوی رحمۃ اللہ علیہ کے چند ارشادات بھی سننے کے قابل ہیں، وہ فرماتے ہیں:

”اگر کتابی علم کامل ہوا اور تربیت نہ ہو، تو چالاکی اور دھوکہ دہی کا مادہ پیدا ہو جاتا ہے، علم بدون تربیت مورث عیاری ہے، نزے پڑھنے پڑھانے سے کیا ہوتا ہے، زر اعلم شیطان اور ”بلعام باعور“ کا سا ہے، درخت خود روکھیں ٹھیک نہیں ہوتا، ناموار اور بعض اوقات بد مزہ رہتا ہے، جب تک با غبال درست نہ کرے، کاٹ چھانٹ نہ کرے، قلم نہ لگاؤ۔ ایسے ہی وہ شخص جو محض کتابوں کے پڑھ لینے کو کافی سمجھ بیٹھے، اس کی مثال بعینہ درخت خود روکی سی ہے، جب تک اسے کوئی مرتبی درست نہ کرے، تب تک ٹھیک نہیں ہوتا؛ بل کہ بد دین اور بد عقائد یا بد اخلاق ہو جاتا ہے۔

(طریق النجاة و مقالاتِ حکمت: ۷۰)

بہ ہر حال یہ معلوم ہوا کہ مدارس میں تعلیم کے ساتھ تربیت کا خصوصی اہتمام

ضروری ہے، اس سلسلے میں جن باتوں کی جانب توجہ دیے جانے کی ضرورت ہے، ان میں سے بعض اہم امور کی نشاندہی پر اکتفاء کرتا ہوں:

اخلاص کی ضرورت

طلبہ کی تربیت کے سلسلے میں سب سے اہم بات یہ ہے، کہ انھیں اخلاص نیت کی تعلیم دی جائے۔ حدیث: ”إِنَّمَا الْأَعْمَالُ بِالنِّيَّاتِ“ سب ہی کے پیش نظر ہے، امام بخاری رحمۃ اللہ علیہ نے اپنی صحیح کی ابتداء اسی حدیث سے فرماتے ہوئے اس طرف رہنمائی کی ہے، کہ ہر طالب کو سب سے پہلے اپنی نیت کو درست کر لینا چاہیے۔ قاضی ابن جماعہ رحمۃ اللہ علیہ نے طالب علموں کے لیے اخلاص ولہیت کی ضرورت بیان کرتے ہوئے لکھا ہے:

”طالب علم کے لیے علم کی طلب میں دوسرا شرط: خلوص نیت ہے، یعنی علم کے حاصل کرنے کا مقصد خداوند تعالیٰ کی خوشنودی کی جتنجہ، اس کے حکموں پر عمل اور شریعت کو زندہ، دل کو روشن اور باطن کو اجاگر کرنا ہے۔ (تذکرة السامع: ۳۲)

صاحبہدایہ کے شاگرد علامہ زرنو جی رحمۃ اللہ علیہ اپنی مشہور کتاب ”تعلیم المتعلم“ میں لکھتے ہیں:

”طالب علم کے لیے ضروری ہے کہ وہ تحصیل علم سے رضاۓ الہی اور طلب آخرت، ازالہ بھیل اور احیائے دین کی نیت کرے۔“ (تعلیم المتعلم: ۱۷)

قاضی ابن جماعہ رحمۃ اللہ علیہ نے اس سلسلے میں قاضی ابو یوسف رحمۃ اللہ علیہ ارشاد لکھ کیا ہے، جو آبزر سے لکھنے کے قابل ہے، وہ فرماتے ہیں:

”لوگو! اپنے علم سے صرف رضاۓ الہی حاصل کرنے کی

نیت رکھو، میں جب کبھی کسی مجلس میں اس نیت سے بیٹھا، کہ خاکسار اور متواضع رہوں گا، تو ہمیشہ اس مجلس سے سر بلند ہو کر اٹھا اور جب کبھی میری نیت میں فتور آیا اور ہم چشمیں میں سر بلند ہونے کا تصور دل میں آیا، تو مجھے اس مجلس سے رسوایہ کرنا پڑا۔
(تذكرة السامع: ۳۲)

امام سفیان ثوری رَحْمَةُ اللَّهِ فرماتے ہیں:

”إِنَّمَا يُطَلَّبُ الْحَدِيثُ لِيُتَقْرَأَ بِهِ اللَّهُ، فَلِذَلِكَ فُضْلٌ عَلَىٰ غَيْرِهِ مِنَ الْعُلُومِ، وَلَوْلَا ذَلِكَ كَانَ كَسَائِرُ الْأَشْيَاءِ.“
(جامع بیان العلم: ۲۳۷/۱)

(حدیث اس لیے حاصل کی جاتی ہے؛ تاکہ اس کے ذریعے اللہ سے ڈراجائے اور اسی وجہ سے اس کو دیگر علوم پر فضیلت عطا کی گئی ہے، اگر یہ بات نہ ہو؛ تو وہ اور چیزوں کی طرح ایک چیز ہے۔)

اور حضرت حماد بن سلمہ رَحْمَةُ اللَّهِ فرماتے ہیں:

”مَنْ طَلَبَ الْحَدِيثَ لِغَيْرِ اللَّهِ مَكَرٌ بِهِ.“
(جامع بیان العلم: ۲۳۷/۱)

(جو غیر اللہ کے لیے حدیث کا علم حاصل کرے؛ اللہ اس کے ساتھ مکر کرتے ہیں، یعنی اللہ کی جانب سے اس کو دھیل دی جاتی ہے۔)

اور حضرت ابراہیم تیمی رَحْمَةُ اللَّهِ فرماتے ہیں:

”مَنْ طَلَبَ الْعِلْمَ لِلَّهِ لَأُعْطَاهُ اللَّهُ مِنْهُ مَا يَكْفِيهِ.“
(جامع بیان العلم: ۲۳۷/۱)

(جو اللہ کے لیے علم حاصل کرتا ہے؛ اللہ تعالیٰ اس کو اس سے وہ چیز عطا کرتے ہیں، جو اس کے لیے کافی ہو۔)

الغرض طلباء کی اصلاح و تربیت کا آغاز ہی اس بات سے ہونا چاہیے، کہ وہ سب سے پہلے اپنی نیتوں کو خالص کریں اور صرف اللہ کی خوشنودی کے لیے علم کی طلب و تحقیق میں لگیں۔

اپنے منصب کا شعور

اس سلسلے میں دوسری بات یہ ہے کہ طالب علم کو اس کی ذمے داری اور فرائضِ منصب سے آگاہ کیا جائے؛ تاکہ اپنے منصب کی ذمے داری کا شعور پیدا ہو اور وہ اپنی ذمے داری پوری کرنے کے لیے انہی سے تیار ہو سکے۔

یہ بات واضح ہے کہ طلب علم کی راہ سے طالب علم اہل علم میں شامل و داخل ہوتا ہے، لہذا اس کی ذمے داری دراصل اہل علم کی ذمے داری ہے اور علماء و ارشیف انہیا ہیں؛ لہذا ان کے ذمے وہی سب کچھ ہے، جو انہیا علیہم الرَّحْمَةُ وَالرَّحِيمُ کے ذمے تھا۔ لہذا سب سے اول خود کو علم کے مطابق ڈھانے کی کوشش کے بعد ایک طالب علم کی ذمے داریوں کا خلاصہ یہ ہے:

(۱) دینِ اسلام و شریعت کی پوری طرح حفاظت کرے، اس میں کوئی ترمیم و تحریف کوئی طرح برداشت نہ کرے۔

(۲) دین کی اشاعت و تبلیغ کرے اور دین و شریعت کے پیغام کو لوگوں تک پہنچانے اور اس کی دعوت کو عام کرنے کی راہیں بنائے۔

(۳) امت کے اندر دینی شعور و اصلاحی جذبہ بیدار کرے؛ تاکہ وہ کنج روی کے بہ جائے صراطِ مستقیم پر گامزن رہے۔

(۴) امت کو راہِ راست پر رکھنے کی بھرپور جدوجہد کرے؛ تاکہ عقائد و اعمال، اخلاق و کردار، معاشرت و معاملات سب میں وہ شریعت کے دائرے میں رہے؛ لہذا قرآن و سنت کی تعلیم، ان کے نفوس کے تزکیے اور قلوب کے تصفیے کی فکر میں لگا رہے۔

اور ان سب کا خلاصہ یہ ہے کہ ہمہ وقت وہ ہدایت کے کاموں میں لگا رہے اور اس کے ہر قول و عمل سے پیغام ہدایت جاری ہو۔
ان سب ذمے داریوں کا ذکر درج ذیل آیات میں ہے:

فَالْحَمْدُ لِلّٰهِ رَبِّ الْعٰالٰمِينَ :

﴿ إِنَّا أَنْزَلْنَا التُّورَةَ فِيهَا هُدًى وَ نُورٌ يَحُكِّمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا وَ الرَّبِّيْنُوْنَ وَ الْأَحْجَارُ بِمَا اسْتُحْفِظُوا مِنْ كِتَابِ اللَّهِ وَ كَانُوا عَلَيْهِ شُهَدًا إِنَّمَا يُنَزَّلُ مِنَ الْكِتَابِ مُؤْمِنًا مُّنَذِّرًا وَ هُدًى لِّلْعَالَمِينَ ﴾ (آل عمران: ۶۷)

(بلاشبہ ہم نے توارت نازل کی، جس میں ہدایت و نور ہے،
اس کے یہود کو موافق حکم دیتے ہیں، انبیا جو اللہ کی اطاعت کرتے
ہیں اور علماء مشائخ؛ کیوں کہ ان کو اللہ کی کتاب کی حفاظت کا ذمہ
دیا گیا تھا اور وہ اس پر فکران تھے۔)

حضرت مولانا مفتی محمد شفیع صاحب رحمۃ اللہ علیہ نے اس کی تفسیر میں لکھا ہے:
”یعنی یہ انبیا اور ان کے دونوں قسم کے ناسیمین علماء مشائخ
تورات کے احکام جاری کرنے کے پابند اس لیے تھے، کہ اللہ تعالیٰ
نے تورات کی حفاظت ان کے ذمے لگادی تھی اور انہوں نے اس
کی حفاظت کا عہد و پیمان کیا تھا۔“ (معارف القرآن: ۳۰۲)

اس میں وارثین انبیا، علماء مشائخ کی ایک اہم ذمے داری کا بیان ہے اور وہ
ہے: کتاب اللہ کی حفاظت اور اسی میں دین و شریعت کی حفاظت کا بیان آگیا۔

فَالْحَمْدُ لِلّٰهِ رَبِّ الْعٰالٰمِينَ :

﴿ وَتَرَى كَثِيرًا مِّنْهُمْ يُسَارِعُونَ فِي الْإِلْثٰمِ وَالْعُدُوْانِ

وَأَكْلِهِمُ السُّحْتَ لَبِسَ مَا كَانُوا يَعْمَلُونَ لَوْلَا يَنْهَا هُمُ
الرَّبِّيْنُونَ وَالْأَحْبَارُ عَنْ قَوْلِهِمُ الْإِثْمَ وَأَكْلِهِمُ
السُّحْتَ لَبِسَ مَا كَانُوا يَصْنَعُونَ ﴿الْإِنْزَةٌ ۖ ۲۲-۲۳﴾
(اور آپ ان میں سے بہت سوں کو دیکھیں گے، کہ گناہ اور
ظلماً اور حرام کھانے میں آگے بڑھتے ہیں، پس برا ہے، وہ کام جو
یہ کر رہے ہیں؛ کیوں نہیں ان کے علماء مشائخ ان کو گناہ اور حرام
کھانے سے منع کرتے؟ برا ہے! جو یہ کرتے ہیں!۔)

اس آیت کی تفسیر میں حضرت مولانا مفتی محمد شفیق صاحب رحمۃ اللہ علیہ نے لکھا ہے،

جس کا خلاصہ یہ ہے:

”اس آیت سے معلوم ہوا کہ ”امر بالمعروف و نہی عن المنکر“
کی اصل ذمے داری ان دو طبقوں پر ہے : ایک مشائخ۔
دوسرے : علماء اور اس میں آخر میں فرمایا : ”لبیس ما کانوا
یصنوعون“ یعنی علماء مشائخ کی یہ سخت بری عادت ہے کہ اپنا
فرض منصبی ”امر بالمعروف و نہی عن المنکر“ چھوڑ بیٹھے، قوم کو
ہلاکت کی طرف جاتا ہوا دیکھتے ہیں۔)
نیز لکھا :

جس قوم کے لوگ جرائم اور گناہوں میں بتلا ہوں گے اور ان
کے مشائخ و علماء کو یہ بھی اندازہ ہو، کہ ہم ان کو روکیں گے؛ تو یہ باز
آجائیں گے۔ ایسے حالات میں اگر یہ کسی لائق یا خوف کی وجہ سے
ان جرائم اور گناہوں کو نہیں روکتے؛ تو ان کا جرم اصل مجرموں،
بدکاروں کے جرم سے بھی زیادہ اشد ہے؛ اسی لیے ابن عباس رضی اللہ علیہ

نے فرمایا: ”مشائخ و علماء کے لیے پورے قرآن میں اس آیت سے زیادہ سخت تنبیہ کہیں نہیں،“ اور امام تفسیر حضرت خواک سے فرمایا کہ میرے نزدیک علم و مشائخ کے لیے یہ آیت سب سے زیادہ خوفناک ہے۔ (معارف القرآن: ۱۸۵/۳: ۱۸۶)

فَاللَّهُ عَلَىٰ :

﴿وَجَعَلْنَا مِنْهُمْ أَئِمَّةً يَهْدِونَ بِمَا مِنَّا لَمَّا صَبَرُوا وَ كَانُوا بِإِيمَانِنَا يُوقِنُونَ﴾ (آلہ التجہ: ۲۲)

(اور ہم نے ان میں امام بنائے، جو ہمارے حکم سے لوگوں کو ہدایت دیتے تھے، جب کہ انہوں نے صبر کیا اور وہ ہماری آیات پر یقین کرتے تھے۔)

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنفُسِهِمْ يَتَلَوُّ عَلَيْهِمُ اِيمَانُهُ وَ يُزَكِّيْهِمُ وَ يُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾ (آلہ العجائب: ۱۶۲)

اس آیت میں حضرت نبی کریم ﷺ کے فرائض منصی کا بیان ہے، لہذا یہی سب کچھ علماء کی ذمے داریوں میں بھی شامل ہوگا۔ الغرض طالب علم کے سامنے یہ بات واضح ہونا چاہیے، کہ اس کو پڑھنے کے بعد کیا کام کرنا ہے؟ اس کی ذمے داریاں کیا ہیں؟

علماء کی ذمے داریاں

مذکورہ امور کی کچھ تفصیل و تشریح حضرت مولانا ابو الحسن علی ندوی رحمۃ اللہ علیہ کے ایک بیان سے ہوتی ہے؛ لہذا یہاں اس کو نقل کرنا مناسب معلوم ہوتا ہے۔ حضرت

نے فرمایا:

”شاید انسانوں کی کوئی جماعت اتنی مشغول اور فرائض وذمے دار یوں سے اتنی گراں با رہیں، جتنی نا سبابِ رسول اور علماء مصلحینِ اسلام کی جماعت ہے، جسمانی امراض کے طبیبوں کو بھی آرام اور فرصت کا موقع میسر آ جاتا ہوگا؛ لیکن ان اطبائے روح کے لیے کوئی موسم، اعتدال و صحت کا نہیں؛ لیکن علمائے حق اور ﴿قَوَّامِينَ لِلّٰهِ شُهَدَاءَ بِالْقِسْطِ﴾ (اللہ کے لیے کھڑی ہو جانے والی اور انصاف کی گواہ) جماعت کا کام بعض مرتبہ مسلمانوں کی حکومت کے زمانے میں ختم ہونے کے باعث پچھ بڑھ ہی جاتا ہے۔ پچھ چیزیں ہیں، جو حکومت و طاقت و دولت و فراغت ہی کے زمانے میں پیدا ہوتی ہیں اور علمائے اسلام ہی کا فرض ہوتا ہے، کہ ان کی گمراہی کریں، وہ اپنے فریضہ اختساب، گمراہی، اخلاقی اور دینی رہنماء کے منصب سے سبد و ش نہیں ہوتے۔ اس وقت بھی ان کا جہاد اور ان کی جدوجہد، جاری رہتی ہے۔

کہیں مسلمانوں کی مسروقات زندگی پر روک ٹوک کر رہے ہیں؛ کہیں سامانِ عیش و غفلت پر ان کی طرف سے قدغن ہے؛ کہیں چوری کی شراب کو گرفتار کیا ہے اور اس کو اندھیل رہے ہیں؛ کہیں با جوں اور موسیقی کے آلات کو توڑ رہے ہیں؛ کہیں مردوں کے لیے ریشم کے لباس اور سونے چاندی کے برتنوں کے استعمال پر چیزیں بے جبیں ہیں؛ کہیں بے حجابی، مردوں اور عورتوں کے آزادانہ اخلاق اپر معرض ہیں؛ کہیں حماموں کی بے قاعدگیوں اور

بداخلقیوں کے خلاف آواز بلند کر رہے ہیں؛ کہیں غیر مسلموں اور عجمیوں کی عادات اور خصوصیات اختیار کرنے پر ان کی طرف سے مخالفت ہے؛ کبھی مسجدوں کے صحن اور مدرسوں کے ایوانوں میں حدیث کا درس دے رہے ہیں اور قال اللہ و قال الرسول کی صد احادیث کر رہے ہیں اور کبھی خانقاہوں میں یا اپنے گھروں اور مسجدوں میں بیٹھے ہوئے دلوں کا زنگ دور کر رہے ہیں؛ اللہ کی محبت و طاعت کا شوق پیدا کر رہے ہیں؛ امراض قلب، حسد، تکبیر، حرص دنیا، دوسراے نفسانی و روحانی امراض کا اعلان کر رہے ہیں؛ کبھی منبر پر کھڑے ہوئے جہاد کا شوق دلارہے ہیں اور اسلام کی سرحدوں کی حفاظت یا اسلامی فتوحات کے لیے آمادہ کر رہے ہیں۔

پوری اسلامی تاریخ میں آپ کو زندہ اور بانی علماء، جو حکومت وقت کے دامن سے وابستہ نہیں تھے، یا حقیر جھگڑوں میں مشغول نہیں تھے، ان ہی مشاغل میں منہمک نظر آئیں گے اور مسلمانوں کا کوئی دور حکومت ان علمائے حق اور ان کی جدوجہد سے خالی نہیں رہا۔
(خطبات علی میاں رَحْمَةُ اللَّهِ :۲۲۳-۲۲۴)

عموماً دیکھنے میں آیا ہے کہ مدارس کے بہت سے طلباء کو ان کا مقصد حیات و منشاء تعلیم کا کوئی علم نہیں ہوتا اور وہ بس یوں ہی پڑھتے ہیں اور اس کا نتیجہ یہ ہوتا ہے کہ وہ اپنے کو اس کام کے لیے تیار نہیں کر پاتے، جو ان کا نصب العین اور ان کی ذمے داری ہے؛ اس لیے وقتاً فوقتاً اس کا تذکرہ اور اس کے افہام و تفہیم کا سلسہ رہنا چاہیے۔

اصلاح ظاہر و باطن کی فکر

طلبہ کی تربیت کا بہت ہی اہم پہلو، ان کے ظاہر و باطن کی اصلاح و نگرانی سے

متعلق ہے؛ کیوں کہ یہی مقصود بالعلم ہے، اگر یہ نہ ہو، تو علم کا کوئی فائدہ ہی نہیں؟ اسی لیے سلفِ صالحین نے اس سلسلے میں بڑی توجہ فرمائی ہے۔

حضرت قاضی عیاض رحمۃ اللہ علیہ نے اپنی کتاب ”الإلماع إلى معرفة أصول الروایة والسماع“ میں اپنی سند سے حضرت امام زہری رحمۃ اللہ علیہ کا یقینی نقل فرمایا:

”إن هذا العلم أدب الله الذي أدب به نبيه – عليه السلام – وأدب به نبيه أمته.“ (الإلماع: ۲۱۳/۱)

(یہ علم اللہ کی طرف سے ایک ادب ہے، جس کے ذریعے اللہ نے اپنے نبی کو ادب سکھایا اور نبی عليه السلام نے اپنی امت کو ادب سکھایا۔)

حضرت حبیب بن شہید رحمۃ اللہ علیہ اپنے صاحب زادے سے فرماتے ہیں:

”بیٹا! حصول علم کے ساتھ صحبت علم و فقہ ا اختیار کر، ان سے تعلیم حاصل کر، تہذیب اور ادب سیکھ، یہ میرے نزدیک حدیث کے زیادہ علم سے بہتر ہے۔“ (تذکرۃ السامع: ۲)

نیز لکھا ہے کہ بعض علماء اپنے بیٹے کو نصیحت کی:

”يَا بْنَي ! لَا نَتَعَلَّمُ بَابًا مِنَ الْأَدَبِ أَحَبُّ إِلَيْنَا مِنْ أَنْ تَعْلَمَ سَبْعِينَ بَابًا مِنْ أَبْوَابِ الْعِلْمِ.“
 (اے بیٹے! تو ادب کا ایک باب حاصل کرے، یہ مجھے اس سے زیادہ پسند ہے، کہ تو علم کے ستر ابواب حاصل کرے۔)
 (تذکرۃ السامع والمتکلم: ۲)

ابن سیرین رحمۃ اللہ علیہ اپنے اسلاف اور اساتذہ اور مشائخ کا طریق ذکر

کرتے ہوئے فرماتے ہیں:

”لوگ جیسے علم حاصل کرتے تھے، ویسے ہی سیرت اور اخلاق بھی حاصل کرتے تھے۔“
بعض بزرگوں کا قول ہے:

”تہذیب اور ادب کا ایک باب پڑھنا علم کے ستر بابوں کے پڑھنے سے افضل ہے۔“

اور حضرت مخلد بن حسین رَحْمَةُ اللَّهِ عَلَيْهِ ارشاد ہے:

”هم لوگ حدیثیں زیادہ حاصل کرنے کے بجائے حسن ادب حاصل کرنے کے زیادہ محتاج ہیں۔“ (تذكرة السامع: ۵-۳)

آج عام طور پر اہل مدارس نے اس پہلو کو اس طرح نظر انداز کر دیا ہے، کہ گویا یہ کوئی غیر ضروری اور فضول کام ہے؛ بل کہ اکثریت کا حال یہ ہے، کہ صرف سبق پڑھادینے کے سوا اپنی کوئی ذمے داری ہی نہیں سمجھتے، کہ طلباء تعلیم کے مطابق اپنے آپ کو بنانے اور سنوارنے کی عملی مشق بھی کرتے ہیں یا نہیں؛ بل کہ اس سے بڑھ کر یہ کہ بعض مدارس کے اساتذہ بھی بد عملی و بد اخلاقی کا شکار ہوتے ہیں، وہ بھلا کھاں اس کی طرف توجہ دیں گے؟

الہذا ضروری ہے کہ اہل مدارس اس پہلو سے بھی غور کریں اور طلباء کو علمی اعتبار سے بھی تیار کریں اور عملی و اخلاقی اعتبار سے بھی تیار کریں۔

اس لحاظ سے جن باتوں کی طرف توجہ دینا چاہیے، ان میں سے بعض ظاہر سے متعلق ہیں اور بعض باطن سے متعلق ہیں۔



اصلاح ظاہر سے متعلق اہم امور یہ ہیں:

لباس اور وضع قطع

پہلی بات یہ ہے کہ طلباء کے لباس اور وضع قطع کی خوب نگرانی رکھی جائے۔ بعض مدارس میں اس جانب کوئی توجہ نہیں دی جاتی؛ بلکہ اس کو فضول سمجھا جاتا ہے اور اس سلسلے میں طلباء کو بالکل آزاد چھوڑ دیا جاتا ہے، جس کی وجہ سے وہاں کے طلباء ہر قسم کا لباس پہنتے ہیں اور ڈاٹھیاں کٹاتے ہیں، ٹੱخنے سے نیچے پاجامہ پہنتے ہیں، یہاں تک کہ اس کے عادی ہوتے ہوتے، وہ ان حرام کاموں کو جائز بھی سمجھنے لگتے ہیں؛ کیوں کہ ان کو کسی نے ان پر تنبیہ نہیں کی اور پھر اسی وضع قطع کے ساتھ جب عوام میں جاتے اور کہیں خدمت کرتے ہیں؛ تو عوام ان پر نکیر کرتے ہیں اور یہ اپنی شان باقی رکھنے کے لیے تاویل سے یا غلط فتوے سے کام لیتے ہیں؛ لہذا شرعی لباس اور شرعی وضع قطع کا ان کو پابند بنانے کے لیے نگرانی ضروری ہے۔

صفائی و سلیقہ مندی کی تربیت

اسی طرح ایک بات یہ ہے، کہ طلباء کی تربیت کے لیے ان کے ظاہر کی صفائی و سترہ رائی کا اہتمام کرایا جائے۔ اسلام میں اس کی اہمیت کا سبھی کو علم ہے اور حدیث: ”الظَّهُورُ شَطْرُ الْإِيمَان“ (طہارت آدھا ایمان ہے۔) کس سے پوشیدہ ہے؟ مگر افسوس یہ ہے کہ اس سلسلے میں اسلام کو ماننے والوں میں سب سے زیادہ کمی پائی جاتی ہے اور پھر اہل ایمان میں سے بھی عموماً اہل مدارس میں اس کا ظہور اور زیادہ ہے، جو انتہائی تشویش ناک بات ہے اور طلباء اس سلسلے میں عام طور پر سستی و غفلت کا

شکار ہوتے ہیں اور بسا اوقات اسکولوں کے لوگ اور جدید تعلیم یافتہ طبقہ اس صورت حال سے علم والی علم؛ بل کہ کبھی اسلام ہی سے بد فتنی کاشکار ہو جاتا ہے؛ الہذا بہت ہی ضروری ہے کہ طلباء کو اس کا مکلف بنایا جائے، کہ وہ روزانہ خودا پنی اور اپنی رہائش اور متعلقہ چیزوں کی صفائی کا خوب اہتمام کریں اور اس کے لیے استاذ مقرر کیا جائے، جوان کی اس سلسلے میں نگرانی کرے، بالخصوص کم طلباء کے لیے اس کی نگرانی کا بہت زیادہ اہتمام ہونا چاہیے۔ مثلاً یہ کہ ان کے رہائش کمرے کی صفائی خوداں ہی سے کھڑے ہو کر کرائی جائے اور ان کے کپڑوں پر نظر کی جائے، کہ صاف ہیں یا نہیں، ان کے ناخنوں اور بالوں کی صفائی پر نظر رکھی جائے۔

حضرت تھانوی رحمۃ اللہ علیہ فرماتے ہیں:

”نظافت مطلوب ہے، اس کی تغییب دی گئی ہے، ارشاد فرمایا کہ ”نَظُفُوا أَفْنِيَتُكُمْ ، وَلَا تَشَبَّهُوا بِالْيَهُودِ“، کہ اپنے فنائے دار کو صاف رکھو اور اس کو میلا کپیلا رکھ کر یہود جیسے نہ بنو۔ جب فنائے دار تک کی نظافت مطلوب ہے؛ تو خود دار اور جھرے اور لباس و بدن کے صاف کرنے کا حکم کیوں نہ ہوگا؟ اب طالب علموں کی یہ حالت ہے، کہ چاہے دو بالشت کوڑا، ان کے جھرے میں ہو جائے؛ لیکن یہ بھی بھی صاف نہ کریں گے۔

(دعوات عبدیت: ۳۱/۳۳)

اس سلسلے میں حضرت اقدس مرشدنا شاہ ابرار الحنفی صاحب رحمۃ اللہ علیہ کا ایک بھیب معمول دیکھا، وہ یہ کہ آپ جب کسی مدرسے میں تشریف لے جاتے اور اس کا معاشرہ فرماتے؛ تو اولاً وہاں کے استنجاخانے دیکھتے اور فرماتے کہ اگر استنجاخانوں کی صفائی کا اہتمام ہے؛ تو اس کا مطلب یہ ہے کہ اور جگہوں کا زیادہ اہتمام ہوگا، بندے

کو متعدد مواقع پر اس کا موقع ملا، کہ حضرت والا کے ساتھ بعض مدارس کی زیارت کروں اور اس وقت حضرت کا یہ معمول دیکھا اور حضرت سے یہ بات سنی۔

اسی طرح یہ بھی اہم ہے، کہ انھیں سلیقہ سکھایا جائے: اٹھنے، بیٹھنے، بولنے، چلنے، پھرنے؛ نیز کسی سے بات چیت و ملاقات، کسی کو کچھ پیش کرنے وغیرہ سے متعلق سلیقے کی تعلیم بہت ضروری ہے۔ عام طور پر اس میں بھی طلباء کوتاہ ہوتے ہیں اور تربیت نہ ہونے سے اس میں مزید کوتاہ ہی پیدا ہو جاتی ہے؛ الہذا اس کے لیے بھی اساتذہ کو محنت کرنی چاہیے اور اس کے علاوہ مقرر نگران کو مستقل ذمے داری بھی دینی چاہیے، کہ وہ روزانہ طلباء کے کروں اور متعلقہ اشیا پر ایک نظر ڈالے اور ان کو ترتیب و سلیقے کے ساتھ رکھنے کی ہدایت دے؛ تاکہ ان کو اسی کی عادت ہو جائے؛ ورنہ اس کے بغیر عالم ہو جانے کے باوجود بد سلیقہ لوگ تیار ہوں گے۔

سنن نبویہ اور اسلامی آداب کی تربیت

اسی میں یہ بھی داخل ہے، کہ طلباء کو سنتوں اور اسلامی آداب کا خوگر بنایا جائے، کھانے پینے، سونے جانے، مسجد جانے آنے وغیرہ کی جو سننیں اور آداب اور ادعیہ پڑھے پڑھائے جاتے ہیں، اساتذہ اور نگران حضرات کے ذریعے اس کی عملی مشق بھی کرائی جائے اور اس پر بار بار ان کو متنبہ بھی کیا جائے؛ ورنہ یہ باقیں صرف زبان پرتو ہوں گی؛ مگر عمل میں نہیں آئیں گی، چنانچہ بہت جگہ ان سنن و آداب کو یاد کرانے کے باوجود عملی تربیت سے تغافل برتا جاتا ہے، جس کی وجہ سے طلباء کے ذہنوں میں ان سنن و آداب کی کوئی اہمیت ہی نہیں پیدا ہوتی؛ اس لیے وہ ان کو یاد کر کے سنائیجی دیتے ہیں؛ مگر اس کے مطابق ان کا عمل نہیں ہوتا؛ تو آخر ان سنن و آداب کو پڑھانے کا کیا فائدہ ہوا؟

اصلاح باطن سے متعلق اہم امور یہ ہیں:

تقویٰ و طہارت

ایک تو یہ کہ طالب علم کو تقوے و طہارت کی زندگی پر ابھارا جائے اور ظاہری طہارت کے ساتھ باطنی پا کیزگی کا اہتمام سکھایا جائے اور اس کی ضرورت و اہمیت اس کے سامنے بار بار واضح کی جائے۔ کیوں؟

اس کی وجہ قاضی ابن جماعہ رحمۃ اللہ علیہ سے ہے، وہ کہتے ہیں:

”فِإِنَّ الْعِلْمَ – كَمَا قَالَ بَعْضُهُمْ – صَلَةُ السَّرِّ،
وَعِبَادَةُ الْقَلْبِ، وَقُرْبَةُ الْبَاطِنِ، وَكَمَا لَا تَصْحُ الصَّلَاةُ
الَّتِي هِيَ عِبَادَةُ الْجَوَارِحِ الظَّاهِرَةِ إِلَّا بِطَهَارَةِ الظَّاهِرِ مِنَ
الْحَدَثِ وَالْخَبِيثِ، فَكَذَلِكَ لَا يَصْحُ الْعِلْمُ الَّذِي هُوَ
عِبَادَةُ الْقَلْبِ إِلَّا بِطَهَارَتِهِ عَنْ خَبْثِ الصَّفَاتِ وَحَدَثِ
مَسَاوِيِ الْأَحْلَاقِ وَرِدِّيَّهَا.“ (تذكرة السامع: ۲۲)

(کیوں کہ علم۔ جیسا کہ بعض علمانے کہا ہے۔ باطن کی نماز، دل کی عبادت اور باطن کی قربت کا نام ہے، پس جس طرح نماز، جو کہ اعضاے ظاہرہ کی عبادت ہے، وہ ظاہری نجاست (جیسے پیشاب، پاخانہ) اور حکمی نجاست (جیسے بے وضو و بے غسل ہونے) سے طہارت حاصل کیے بغیر صحیح نہیں ہوتی، اسی طرح علم جو کہ دل کی نماز ہے، وہ بھی صفات کی پلیدی اور برے و گھٹیا اخلاق کی ناپاکی سے دل کو صاف کیے بغیر صحیح ہوتا۔)

اوپر حضرت سفیان ثوری رَحْمَةُ اللَّهِ كا یہ ارشاد نقل کر آیا ہوں:

”حدیث اس لیے حاصل کی جاتی ہے؛ تاکہ اس کے ذریعے

اللہ سے ڈراجاے اور اسی وجہ سے اس کو دیگر علوم پر فضیلت ہے،
اگر یہ بات نہ ہو؛ تو وہ اور چیزوں کی طرح ایک چیز ہے۔“

لہذا اگر تقوی مطلوب نہ ہو؛ تو یہ علم بھی دنیوی علم کی طرح ایک علم ہو گا اور اس
کے طالب کو وہ فضیلت نہ ملے گی، جو اس علم کی بیان کی گئی ہے؛ اسی لیے حضرت

ابودرد رَحْمَةُ اللَّهِ نے فرمایا:

”وَيُلِّي لِمَنْ لَا يَعْلَمُ وَلَا يَعْمَلُ مَرَّةً ، وَوَيُلِّي لِمَنْ يَعْلَمُ
وَلَا يَعْمَلُ سَبْعَ مَرَّاتٍ.“ (جامع بیان العلم: ۲۱۲)

(جس نے نہ علم حاصل کیا اور نہ عمل کیا؛ اس کے لیے ایک
مرتبہ خرابی ہے اور جس نے علم تو حاصل کیا؛ مگر عمل نہیں کیا، اس
کے لیے سات مرتبہ خرابی ہے۔)

اور حضرت سفیان بن عینیہ رَحْمَةُ اللَّهِ نے کہا ہے:

”إِنَّمَا الْعِلْمُ لِيَتَقَبَّلَ اللَّهُ بِهِ ، وَيَعْمَلُ بِهِ لِآخِرَتِهِ ، وَ
يَصْرُفُ عَنْ نَفْسِهِ سُوءَ الدُّنْيَا وَالآخِرَةِ ، وَإِلَّا فَالْعَالَمُ
كَالْجَاهِلِ إِذَا لَمْ يَتَقَبَّلِ اللَّهُ بِعِلْمِهِ.“ (تاریخ بغداد: ۲۱۳/۳)

(علم تو بس اس لیے ہے، کہ اس کے ذریعے اللہ سے ڈرے
اور اپنی آخرت کے لیے عمل کرے اور دنیا اور آخرت کی برائی دور
کرے؛ ورنہ عالم جاہل کی طرح ہے؛ اگر وہ اپنے علم سے اللہ
سے نہ ڈرے۔)

علم پر عمل

دوسری اہم چیز علم پر عمل کے لیے تیار کرنا ہے؛ کیوں کہ علم کی غرض و غایت ہی عمل ہے؛ اسی لیے بعض صحابہ ﷺ سے مروی ہے، کہ انھوں نے قرآن پاک کی ایک سورت ﴿سُورَةُ الْبَقَرَةِ﴾ بارہ سال میں یا چودہ سال میں مکمل کی۔ جیسے حضرت ابن عمر رضی اللہ عنہ کے بارے میں ہے، کہ بارہ سال میں ﴿سُورَةُ الْبَقَرَةِ﴾ ختم کی اور ختم پر ایک اونٹ ذبح کیا۔ (تفسیر القرطبی: ۲۰۷/۱)

اور حضرت عثمان، حضرت ابن مسعود اور حضرت ابی بن کعب رضی اللہ عنہ سے مروی ہے، کہ ان کو رسول اللہ ﷺ نے دس دس آیات پڑھاتے تھے اور دیگر آیات اس وقت تک نہیں پڑھاتے تھے، جب تک کہ ان دس آیات میں جو عمل ہے، اس کو نہ سیکھ لیتے۔ یہ حضرات فرماتے ہیں کہ آپ ﷺ کو قرآن اور اس پر عمل دونوں کی تعلیم دیتے تھے بعض حکماء نے فرمایا:

”لَوْلَا الْعِقْلُ لَمْ يَكُنْ عِلْمٌ، وَلَوْلَا الْعِلْمُ لَمْ يَكُنْ
عَمَلٌ، وَلَا نُ أَدَعُ الْحَقَّ جَهْلًا بِهِ خَيْرٌ مِنْ أَنْ أَدَعَهُ
رُهْدًا فِيهِ.“ (جامع بیان العلم: ۲۰۲)

(اگر عقل نہ ہوتی؛ تو علم نہ ہوتا اور اگر علم نہ ہوتا؛ تو عمل نہ ہوتا اور میں حق کو علمی کی وجہ سے چھوڑ دوں؛ یہ بہتر ہے اس سے کہ میں حق کو اس سے لا پرواہی کی وجہ سے ترک کر دوں۔)

حضرت حسن بصری رحمۃ اللہ علیہ ”عالم“ کی تعریف ہی یہ کرتے ہیں، کہ وہ اپنے علم پر عمل کرنے والا ہو۔ وہ فرماتے ہیں:

”الْعَالِمُ الَّذِي وَاقَ عِلْمُهُ عَمَلَهُ ، وَمَنْ خَالَفَ

عِلْمُهُ عَمَلَهُ ، فَذَلِكَ رِوَايَةُ حَدِيثٍ سَمِعَ شَيْئًا فَقَالَهُ۔“

(جامع بیان العلم: ۹/۲)

(علم وہ ہے، جس کا عمل اس کے علم کے موافق ہوا اور جس کا عمل اس کے علم کے خلاف ہو؛ تو وہ اس حدیث کی روایت ہے، کہ جو سننا اس کو نقل کر دیا۔)

حضرت عبد الملک بن ادريس رحمۃ اللہ علیہ کے اس سلسلے میں یہ اشعار بڑے عمدہ ہیں:

وَالْعِلْمُ لَيْسَ بِنَافِعٍ أَرْبَابَةً

مَا لَمْ يُفِدْ عَمَلًا وَحُسْنَ تَبْصُرٌ

(علم، اہل علم کو اس وقت تک نفع نہیں دیتا، جب تک کہ وہ عمل اور عمدہ بصیرت کا فائدہ نہ دے۔)

سِيَّانِ عِنْدِيْ عِلْمُ مَنْ لَمْ يَسْتَفِدْ

عَمَلًا بِهِ وَصَلَاتُهُ مَنْ لَمْ يَطْهُرْ

(میرے نزدیک اس کا علم، جس نے علم سے عمل کا فائدہ حاصل نہیں کیا اور بے وضو آدمی کی نمازوں پر ابر ہیں۔)

امام ابن القاسم رحمۃ اللہ علیہ نے فرمایا کہ میں نے امام مالک رحمۃ اللہ علیہ سے سنا ہے:

”لَيْسَ الْعِلْمُ بِكَثْرَةِ الرِّوَايَةِ ، إِنَّمَا الْعِلْمُ نُورٌ يَضَعُهُ

اللَّهُ فِي الْقُلُوبِ۔“

(علم کثرت روایت کا نام نہیں ہے؛ علم تو ایک نور ہے، جو اللہ تعالیٰ دلوں میں رکھتے ہیں۔)

نیز امام مالک رحمۃ اللہ علیہ نے فرمایا:

”الْحِكْمَةُ وَالْعِلْمُ نُورٌ يَهْدِي بِهِ اللَّهُ مَنْ يَشَاءُ
وَلَيْسَ بِكَثِيرٍ الْمَسَائلِ۔“

(الجامع لبيان العلم: ۳۱/۲، الإلماع: ۲۱/۱)

(علم و حکمت ایک نور ہے، جس کے ذریعے اللہ تعالیٰ جسے
چاہتے ہیں، ہدایت دیتے ہیں اور وہ بہت سارے مسائل کا نام
نہیں ہے۔)

حضرت عبداللہ بن عون رَحْمَةُ اللَّهِ كہتے ہیں:

”كَانَ الْفُقَهَاءُ يَتَوَاصُونَ بِثَلَاثٍ وَ يَكْتُبُ بَعْضُهُمْ
إِلَى بَعْضٍ: أَنَّهُ مَنْ أَصْلَحَ سَرِيرَتَهُ أَصْلَحَ اللَّهُ عَلَيْتَهُ
وَمَنْ أَصْلَحَ مَا بَيْنَهُ وَبَيْنَ اللَّهِ، أَصْلَحَ اللَّهُ مَا بَيْنَهُ وَبَيْنَ
النَّاسَ، وَمَنْ عَمِلَ لِلآخرَةِ كَفَاهُ اللَّهُ الدُّنْيَا۔“

(الإلماع: ۲۲۲/۱)

(فقہائے کرام تین وصیتیں فرماتے تھے اور ان میں سے
بعض بعض کو لکھتے تھے: ایک یہ کہ جس نے اپنی خلوت کا معاملہ
درست کر لیا؛ اللہ تعالیٰ اس کی جلوٹ کا معاملہ درست فرمادیتے
ہیں۔ دوسری یہ کہ جس نے اپنے اور اللہ کے درمیان معاملے کو
درست کر لیا؛ اللہ تعالیٰ اس کے اور لوگوں کے درمیان معاملے کو
درست فرمادیتے ہیں اور تیسری یہ کہ جس نے آخرت کے لیے
عمل کیا؛ اللہ اس کی دنیا کے لیے کافی ہو جاتے ہیں۔)

الغرض طلباء کو علم کے ساتھ عمل کی طرف توجہ دلانا اور اس کی گنگرانی کرتے رہنا
ضروری ہے؛ تاکہ وہ اسلاف کے نقش قدم پر چلتے ہوئے عملی زندگی میں علم کو بہ روزے

کار لانے والے بن سکیں۔

نیز طلباءَ کرام کو بتایا جائے، کہ بعمل اور بعمل عالم کے لیے کس قدر وید شدید وارد ہوئی ہے۔ مشاً یہ حدیث کس قدر ہم کو چونکا رہی ہے کہ رسول اللہ ﷺ نے فرمایا:

”مَنْ تَعْلَمَ عِلْمًا مِمَّا يُبَتَّغِي بِهِ وَجْهُ اللَّهِ لَا يَتَعْلَمُهُ إِلَّا لِيُصِيبَ بِهِ عَرَضًا مِنَ الدُّنْيَا لَمْ يَجِدْ عَرْفَ الْجَنَّةِ يَوْمَ الْقِيَامَةِ.“

(جو شخص اس علم میں سے جو صرف اللہ کی رضا کے لیے حاصل کیا جاتا ہے، اس کو اس لیے حاصل کرتا ہے، کہ اس سے دنیا کا سامان کمائے؛ تو وہ قیامت کے دن جنت کی خوبیوں پائے گا۔)
(أبو داود: ۳۶۶۲، ابن ماجہ: ۲۵۲، أحمد: ۸۲۳۸، صحيح ابن حبان: ۱۶۰، المستدرک للحاکم: ۱۲۹)

اور یہ حدیث کس قدر لائق توجہ ہے، کہ رسول اللہ ﷺ نے ایک

بار صحابہ رضی اللہ عنہم سے فرمایا:

”تَعَوَّذُوا بِاللَّهِ مِنْ جُبُّ الْحُزْنِ.“

(تم لوگ جُب الحزن یعنی غم کے کنویں سے اللہ کی پناہ مانگو۔)

صحابہ رضی اللہ عنہم نے عرض کیا: ”یا رسول اللہ! وما جُبُّ الْحُزْنِ؟“

(یا رسول اللہ! یہ غم کا کنوں کیا ہے۔)

آپ ﷺ نے فرمایا:

”وَادٍ فِي جَهَنَّمَ تَسْعَدُ جَهَنَّمُ فِي كُلِّ يَوْمٍ مِائَةَ مَرَّةٍ“

(یہ جہنم میں ایک وادی ہے، جس سے خود جہنم بھی روازانہ سو دفعہ

پناہ مانگتی ہے۔)

صحابہ نے پوچھا کہ ”یا رسول اللہ! اس میں کون لوگ داخل ہوں گے؟“

آپ ﷺ نے فرمایا:

”الْقُرَاءُ الْمُرَاءُ وَنَبَأُعْمَالِهِمْ.“ (الترمذی: ۲۳۸۳)

(وہ قراء، جو اپنے اعمال سے دکھاؤ کریں گے۔)

اور اسی حدیث کی بعض روایات میں ہے، کہ اس وادی سے جہنم چار سو مرتبہ

رواز انہ پناہ مانگتی ہے۔ (سنن ابن ماجہ: ۲۵۶، المعجم الأوسط للطبراني: ۲۶۱/۳)

علمی وقار و شان

ایک بات یہ ہے کہ طلباء کے اندر علمی وقار و شان پیدا کی جائے، اس سے مراد بڑائی و تکبر نہیں؛ بل کہ چھپورے پن سے حفاظت اور ان خصوصیات کو پیدا کرنے کی کوشش ہے، جو علمی وقار کو بلند کرتی ہیں۔ وہ کیا چیزیں ہیں؟ ان کو حضرت عبد اللہ بن مسعود رضی اللہ عنہ نے اس طرح بیان فرمایا:

”يَنْبَغِي لِقَارِيِ الْقُرْآنِ أَنْ يُعَرَّفَ بِلِيلِهِ إِذَا النَّاسُ نَائِمُونَ، وَ بِنَهَارِهِ إِذَا النَّاسُ مُسْتَيقَظُونَ، وَ بِكَائِهِ إِذَا النَّاسُ يَضْحَكُونَ، وَ بِصَمْتِهِ إِذَا النَّاسُ يَخْوُضُونَ، وَ بِخُضُوعِهِ إِذَا النَّاسُ يَخْتَالُونَ، وَ بِحُزْنِهِ إِذَا النَّاسُ يَفْرَحُونَ.“ (تفسیر القرطبي: ۲۱/۱)

(قاری یعنی عالم قرآن کے لیے شایان شان بات یہ ہے، کہ وہ اس کی رات (کی عبادت و ریاضت سے) سے پہچانا جائے، جب کہ لوگ سوئے ہوئے ہوں اور اس کے دن (کی دین کے لیے قبلانیوں

اور دعوت الی اللہ و تبلیغ شریعت) سے بھی وہ جانا جائے، جب کہ لوگ بیدار ہوں اور اس کے (خوف و خشیت سے) رونے کی وجہ سے پہچانا جائے، جب کہ لوگ نہ رہے ہوں اور (غور و فکر کی وجہ سے) اپنی خاموشی سے پہچانا جائے، جب کہ لوگ گپیاں مار رہے ہوں اور اپنی تواضع و خاکساری سے پہچانا جائے، جب کہ لوگ ڈینگیں مار رہے ہوں اور اپنے (امت کے اور آخرت کے) غم سے جانا جائے، جب کہ لوگ خوشیاں منار ہے ہوں۔)

اگر علماء و طلباء اس کے بہ جائے عوام الناس ہی کی طرح گپیاں ماریں، ٹھٹھا مار کر ہستے بیٹھیں، خوف و خشیت کا کوئی اثر ان کے اخلاق و اعمال و احوال و آثار سے ظاہر نہ ہو؛ تو یہ کیا علم ہے اور کیا علمی وقار؟ جیسا کہ آج بہت سے علمانے اس وقار کو جھوڑ کر اور عوامی؛ مل کر جاہلی طریقے کو اختیار کر کے اللہ کی نظر میں بھی اور عوام الناس میں بھی اپنا وقار ختم کر لیا ہے؛ الہذا ان سب امور پر طلباء کرام کی فہمائش و تنبیہ ہوتی رہنی چاہیے۔



انتظامیہ سے متعلق قابل توجہ امور

آخر میں ”انتظامیہ“ سے متعلق چند اہم باتیں عرض ہیں۔ یہ تو ظاہر ہے کہ مدارس کی انتظامیہ پورے طور پر مدارس کی ہربات کی ذمے دار ہوتی ہے، مدارس کی خوبی اگر اس کی جانب منسوب ہوتی اور اس کا سہرا اس کے سر بندھتا ہے؛ تو اسی طرح مدارس کی ناکامی و برائی، اس کا عیب و کھوٹ بھی لامحالہ اسی کی طرف منسوب ہوگا؛ اس لیے ذمے دار ان مدارس جہاں اپنی ذمے داری کو نباہئے اور اپنی صلاحیت و قوت و طاقت کے صحیح استعمال پر فضیلت و ثواب کے مستحق ہیں، وہیں اپنی صلاحیتوں اور قوت و طاقت کے غلط و ناجائز استعمال پر عذاب کے مستحق بھی ہو سکتے ہیں اور ساری کارروائیاں رائیگاں بھی جاسکتی ہیں۔

لہذا ذمے دار ان مدارس کو بھی اپنے اندر خوف و خشیت، تقویٰ و پرہیزگاری، شریعت و سنت کی پاس داری کا پورا پورا الحاظ رکھنے کی ضرورت ہے؛ تاکہ وہ صحیح طریقے پر اس اہم ترین کام کو انجام دے سکیں۔

یہاں انتظامیہ سے متعلق چند اہم امور پیش کرتا ہوں:

مدرسین و طلبہ کے اکرام میں کوتاہی

انتظامیہ دو قسم کی ہوتی ہے: ایک غیر علماء پر مشتمل۔ دوسرا علماء پر مشتمل۔ اور دیکھنے میں آیا ہے کہ غیر علماء جو کسی مدرسے کے ذمے دار ہو جاتے ہیں؛ تو وہاں کے علماء اور مدرسین پر اس طرح حکومت کرتے ہیں، جیسے کوئی حاکم ہو اور علماء کا وقار اور ان کی تعظیم و تکریم کا کوئی حق ادا نہیں کرتے؛ بلکہ بعض جگہ تو ان کے وقار کو مجرور کیا جاتا ہے

اور ان لوگوں کا عمل دخل ہر چیز میں ہو جاتا ہے، حتیٰ کہ تعلیم و تربیت میں بھی یہ لوگ بے جامدا خلعت کرنے لگتے ہیں، جس کے نتیجے میں عام طور پر ایسے مدارس ناکامی کا شکار ہو جاتے ہیں۔

اس لیے اس قسم کے ذمے داروں کو چاہیے کہ وہ اپنی حیثیت و قابلیت پر نظر کرتے ہوئے مداخلت کے حدود قائم کریں اور اسی کے ساتھ مدرسے کے اساتذہ و علماء کا وقار رکھیں اور ان کو اپنا خادم نہیں؛ بل کہ خود کو بھی اور ان کو بھی دین کا خادم خیال کریں اور تعلیمی و تربیتی امور میں علماء و مدرسین کی رائے کو مقدم رکھیں، اس سے ان شاء اللہ العزیز مدارس کا میابی کی راہ پر گامزن ہوں گے۔

اور جو مدارس علماء کے زیر نگرانی چلتے ہیں، ان میں بھی بعض جگہ وہی قابل نکیر با تین ملتی ہیں، کہ مدرسین و اساتذہ کے ساتھ ذمے دار علماء، وہ سلوک کرتے ہیں، جو علماء کے شایان شان نہیں؛ بل کہ اپنے زیر دستوں اور خادموں کا سا سلوک کرتے ہیں۔ یہ قابل اصلاح و قابل نکیر بات ہے؛ کیوں کہ کوئی مدرس، مہتمم کا خادم نہیں ہوتا اور نہ ذمے دار ان مدرسه کا خادم ہوتا ہے؛ بل کہ وہ تو اللہ کے دین کا خادم ہوتا ہے۔

لائق اساتذہ کا انتخاب

دوسری بات یہ ہے کہ مدارس میں ذمے داروں کی ایک اہم ترین ذمے داری، یہ بھی ہے کہ وہ اچھے اساتذہ کا انتخاب کریں، جو اپنے اندر صلاحیت و صاحیحیت دونوں عناصر رکھتے ہوں، ان میں ایک طرف اگر علمی استعداد و قابلیت عمدہ ہو، تدریسی صلاحیت اور افہام و فہیم کی لیاقت ہو؛ تو دوسری جانب ان میں اخلاص و للہیت، تقوی و طہارت، خوف و خشیت، رجوع الی اللہ و انبات، اخلاق حمیدہ و صفات جمیلہ بھی موجود ہوں اور اسی کے ساتھ مختمنی و مجاہد مزاج ہوں؛ تاکہ طلباء کی تعلیم

وتربیت کی جوڑ مے داری ان پر عائد ہوتی ہے؛ وہ پوری کی جاسکے، اگر ایسا نہ کیا گیا اور قبل اساتذہ کی جگہ ناکارہ اساتذہ اور غلط کار استادوں کو رکھا گیا، تو اللہ کے یہاں اس کی باز پرس ہونے کے علاوہ مدرسے کے قیام کا مقصد ہی پورا نہ ہو گا؛ مگر افسوس کے ساتھ یہ کہنا پڑتا ہے، کہ بعض جگہ کے اساتذہ کی تعلیمی قابلیت یا عملی صلاحیت دیکھ کر رونے کو جی چاہتا ہے اور بہت جگہ یہ صورت حال بھی دیکھنے میں آتی ہے، کہ اساتذہ میں تعلیمی صلاحیت تو خوب ہے؛ مگر تقوی و طہارت اور عمل و اخلاق سے بے بہرا ہیں، یا ان کا انداز و طور طریقہ سو قیانہ یا جاہلانہ ہے، یا تہذیب و شائستگی سے دور ہیں۔ بھلا ایسے لوگوں سے طلباء کی تربیت کس طرح ہو سکے گی؟ اور وہ ان کو کس طرح قابل وصالح، با اخلاق و با کردار بنائیں گے؟ جب یہ خود محتاج اصلاح ہیں، تو دوسروں کی کیا اصلاح کر سکیں گے؟ بل کہ حقیقت یہ ہے کہ یہ طلباء کو اور زیادہ بگاڑ دیں گے۔

اس سلسلے میں جو کوتا ہی ہوتی ہے، اس کی وجہ بعض اداروں میں یہ دیکھنے میں آئی ہے، کہ انتظامیہ اساتذہ کے انتخاب میں صرف یہ پیش نظر رکھتی ہے، کہ مدرس ہماری ہاں میں ہاں ملانے والا اور ذاتی طور پر ہمارا تابع دار ہو، خواہ صلاحیت و صالحیت اس میں ہو یا نہ ہو، اس کی کوئی پرواہ نہیں کی جاتی۔ اسی طرح ناکارہ مدرس کو اس لیے برداشت کیا جاتا ہے، کہ وہ انتظامیہ کی اچھی و بربی بات میں تائید کرتا ہے اور اچھے و ماہر اساتذہ کو اس لیے برخواست کر دیا جاتا ہے، کہ وہ انتظامیہ کی اس طرح تائید نہیں کرتا یا ان کا ذاتی طور پر تابع دار نہیں ہے۔ ظاہر ہے کہ اس کا نتیجہ سوائے اس کے اور کیا ہے اور کیا ہو سکتا ہے، کہ مدارس میں ناکاروں کی ایک ٹیم جمع ہو جائے اور حق و ناحق میں انتظامیہ کی ہاں میں ہاں ملانے۔ جسے نہ پڑھنا ہے، نہ پڑھانا ہے۔ یہ صورت حال مدارس و مدارس کے طلبہ کے حق میں کس قدر خطرناک ہے، وہ ظاہر ہے۔

توکل علی اللہ ہی مدارس کا سرمایہ ہے

ایک اہم بات اس سلسلے میں یہ ہے کہ انتظامیہ کو یہ بات ہمیشہ پیشِ نظر رکھنی چاہیے، کہ مدرسہ اللہ پر توکل کی بنیاد پر چلتا ہے؛ اس لیے انھیں صرف توکل علی اللہ کا سرمایہ جمع کرنے کی کوشش کرنا چاہیے، جب اللہ پر بھروسہ ہوگا، تو اللہ تعالیٰ غیب سے انتظام کریں گے۔ جیسا کہ اللہ کا ارشاد ہے：“وَمَنْ يَتَوَكَّلْ عَلَى اللَّهِ فَهُوَ حَسْبُهُ” (جو اللہ پر توکل کرتا ہے؛ اللہ تعالیٰ اس کے لیے کافی ہیں)۔

حضرت مولانا محمد قاسم نانو توی رحمۃ اللہ علیہ نے جب ”دارالعلوم“ قائم کیا؛ تو یہی فرمایا تھا کہ یہ مدرسہ توکل علی اللہ کی بنیاد پر چلا�ا جائے؛ ورنہ اس کی خیر نہیں۔

”تاریخ دارالعلوم“ میں ہے:

”جب بنیاد رکھی جا چکی، تو حضرت نانو توی نے فرمایا کہ ”عالم مثال میں اس مدرسے کی شکل ایک معلق ہائڈی کے مانند ہے، جب تک اس کا مدار توکل اور اعتماد علی اللہ پر رہے گا، یہ مدرسہ ترقی کرتا رہے گا۔“ اس واقعہ کو حضرت مولانا فضل الرحمن عثمانی رحمۃ اللہ علیہ نے ذیل کے اشعار میں نظم کیا ہے:

اس کے بانی کی وصیت ہے کہ جب اس کے لیے
کوئی سرمایہ بھروسے کا ذرا ہو جائے گا
پھر یہ قندیل معلق اور توکل کا چراغ
یہ سمجھ لینا کہ بے نور و ضیا ہو جائے گا
ہے توکل پر بنا اس کی تو بس اس کا معین
ایک گر جائے گا پیدا دوسرا ہو جائے گا
(تاریخ دارالعلوم دیوبند: ۱۸۲/۱)

آج بعض مدارس والوں میں توکل و اعتماد علی اللہ کی کمی کی وجہ سے دیکھا جاتا ہے کہ وہ حلال و حرام کا خیال ہی نہیں کرتے، اچھے و بے کی تمیز سے غافل ہوتے ہیں اور جو بھی ملے جہاں سے بھی ملے، اس کو لینے کی کوشش کرتے ہیں۔ نیز بعض جگہ اس سلسلے میں دھوکہ و فریب سے بھی کام لینے والے لے لیتے ہیں۔ نیز مذکاۃ کی رقم دوسرے مصرف میں بلا تملیک خرچ کر دی جاتی ہے؛ نیز چندہ و صول کرنے کے لیے بعض ناجائز امور کا ارتکاب بھی کرتے ہیں۔ جیسے بعض جگہ مدارس میں یہ رواج عام ہو گیا ہے کہ سفیروں کے پاس طلباء کی تصاویر کا ایک الہم دے کر بھیجا جاتا ہے، جو سارے لوگوں کو دکھاتا پھرتا ہے، حال آں کہ تمام علمائے کرام کے نزدیک جاندار کی تصویر لینا، رکھنا اور دکھانا سب ناجائز ہے۔ جب خود اہل مدارس اس حرام کا ارتکاب کریں گے؛ تو دوسروں کو حرام سے کس طرح روک سکیں گے؟ یہ ساری باتیں اس لیے ہوتی ہیں کہ اللہ کی ذات پر توکل میں کمزوری ہوتی ہے۔

یہاں اکابرین کے بعض واقعات کا ذکر بے محل نہ ہوگا، جن سے توکل علی اللہ کی

برکات سامنے آتی ہیں:

حضرت تھانوی رحمۃ اللہ علیہ کا توکل

حضرت تھانوی رحمۃ اللہ علیہ فرماتے ہیں:

”کانپور میں جب میں پڑھاتا تھا، تو مدرسے کی مسجد میں طلباء کے لیے ایک حوض تیار کرنے کی ضرورت ہوئی اور روپیہ تھا نہیں اور کسی سے چندہ مانگنے کو طبیعت نے گوارہ نہ کیا۔ بس میں نے مدرسے والوں سے کہا کہ تم اپنے اختیار کا کام کر دو اور ایک جگہ متعین کر کے گڑھا کھدا وادیا گیا اور چھوڑ دیا گیا، لوگ دریافت

کرتے کہ یہ کیا ہے؟ ہم کہتے کہ حوض ہے، جتنی ہمارے اندر طاقت تھی اور جتنا سامان ہمارے پاس تھا، اتنا ہم نے کر لیا آگے اللہ تعالیٰ مالک ہے، دو ایک دن تو یوں ہی پڑا رہا، اس کے بعد ایک دن محلے میں ایک بڑی بی بنے مجھ کو اپنے گھر بلایا اور کہا کہ میں نے سنا ہے کہ ایک حوض تجویز ہوا ہے، اس کا کیا انتظام کیا گیا ہے؟ میں نے کہا کہ جتنا کام ہمارے اختیار میں تھا، اتنا کرا دیا ہے، کہنے لگیں کہ کیا تجھیں ہے؟ میں نے کہا کہ پانچ سورو پے، کہنے لگیں کہ میں دوں گی، میرے سوا کسی کارو پیہ نہ لگے۔ اب اور لوگ بھی آنے شروع ہو گئے کہ صاحب ہمارے پانچ روپے قبول کیجیے، ہمارے دس قبول روپے کیجیے، میں نے کہا کہ ایک بی بی نے ایسا کہہ دیا ہے، ہاں ایک سائبان کی تجویز ہے کہ اس کے اوپر ڈالا جائے، کہنے لگے کہ تو پھر ہم اسی کے لیے دیتے ہیں، چنانچہ حوض بھی تیار ہو گیا اور سائبان بھی تیار ہو گیا۔

(القول الجلیل: ۲۲)

حضرت گنگوہی رَحْمَةُ اللَّهِ كا توك

حضرت تھانوی رَحْمَةُ اللَّهِ فرماتے ہیں: مولانا گنگوہی رَحْمَةُ اللَّهِ کے بیہاں حدیث کے دورے میں ستر ستر طالب علم ہوتے تھے، ان کا کھانا بھی کپڑا بھی ہوتا تھا؛ مگر کوئی فکر ہی نہیں، نہ چندے کی تحریک کی، نہ بھی کسی سے فرمایا، ایک کمرہ بھی نہیں بنایا، نہ ہاں چندہ تھانے کچھ تھا، پھر بھی وہاں خنده ہی خنده تھا۔

(حسن العزیز: ۵۰۹/۱)

حضرت مسیح الامت رحمہ اللہ علیہ کا توکل

میرے استاذ و شیخ مسیح الامت حضرت مولانا مسیح اللہ خان صاحب رحمہ اللہ علیہ کے مدرسے ”جامعہ مفتاح العلوم، جلال آباد“ میں آج بھی کوئی مستقل سفیر نہیں ہے اور نہ کہیں اس کے چندے کا اعلان واشتہار ہوتا ہے، شروع دور میں مدرسے کا چندہ اساتذہ کے ذریعے کیا جاتا تھا؛ مگر بعد میں حضرت نے چندے کا سلسلہ بند کر دیا؛ مگر اس کے باوجود توکل کی برکت سے مدرسے بلا کسی تنگی و پریشانی قائم و دائم ہے اور مدرسے کی تمام ضروریات پوری ہو رہی ہیں۔

ایک مرتبہ حضرت کی وفات کے بعد میری ”جلال آباد“ حاضری ہوئی اور حضرت کے صاحبزادہ محترم حضرت مولانا صفوی اللہ صاحب دامت برکاتہم، جو ”بھائی جان“ کے نام سے معروف ہیں اور میرے استاذ بھی ہیں، ان کی خدمت میں حاضری ہوئی، درمیان گفتگو میں فرمایا کہ مولوی صاحب! الحمد للہ مدرسے میں بدھے (مراد حضرت مسیح الامت رحمہ اللہ علیہ ہیں) کی برکت سے اتنا مال آ رہا ہے، کہ اگر آج سے ایک پیسہ بھی نہ آئے؛ تب بھی مدرسہ دس سال تک اسی طرح چل سکتا ہے۔ اس سے توکل کی برکات صاف اور واضح طور پر سمجھ میں آتی ہیں؛ لہذا ہمیں بھی بزرگوں کے نقشِ قدم پر چلتے ہوئے اصلًا توکل علی اللہ ہی کو مدارس کے لیے اصل سرمایہ سمجھنا چاہیے، باقی تدبیر کے طور پر حدود و شریعہ میں رہتے ہوئے باوقار طریقے پر چندہ کرنے میں کوئی حرج نہیں۔

چندے کی وصولی میں اختیاط

انتظامیہ کے متعلق ایک بات یہ عرض کرنا ہے، کہ بعض مدارس کے ذمے دار اس بات کی کوئی پرواہ نہیں کرتے، کہ مال کس طرح وصول و جمع ہو، حلال ذریعے سے یا

حرام ذریعے سے؟ بل کہ ان کا مطمح نظر یہ ہوتا ہے، کہ کسی بھی طریقے سے مال آجائے، بل کہ بعض جگہ کے ذمے داروں سے یہ سنائیا، کہ حلال و حرام اور شریعت کو ایک طرف رکھو؛ ورنہ مدرسہ کس طرح چلے گا؟ لا حول ولا قوہ إلا بالله!! یہ تو وہ بات ہے، جو دین سے لا پرواہ، بل کہ بد دین قسم کے لوگ کہا کرتے ہیں؛ مگر اب اہل مدارس کی زبانوں پر بھی یہ الفاظ آنے لگے۔

اور اسی لیے بعض مدارس میں کمیشن پر چندے کا سلسلہ بھی جاری ہے، حال آں کہ علماء مفتیان کرام نے بعدِ بحث و تحقیص و تدقيق اس کو حرام قرار دیا ہے۔ پھر اس میں حیرت انگیز بات یہ ہے کہ بعض مدارس میں سفیر کو سماٹھ فیصلہ کمیشن دیا جاتا ہے اور مدرسے کو اس سے صرف چالیس فیصد ملتا ہے؛ مگر یہ لوگ اس لیے اس پر بھی خوش ہیں کہ بہر حال کچھ تو آرہا ہے۔ اہل مدارس کے لیے یہ بات کس قدر معیوب ہے؟ کہ وہ خود حلال و حرام کا لوگوں کو درس دیں، پھر خود ہی اس کی کوئی پرواہ نہ کریں۔

الغرض یہ ضروری ہے کہ حرام ذرائع سے اجتناب کریں؛ ورنہ اس چندے سے نہ علم پھیلے گا، نہ علم کی برکات ظاہر ہوں گی اور نہ طلباء کے اندر کوئی خیر و بھلائی پیدا ہوگی؛ پھر سب سے بڑھ کر یہ کہ اللہ رسول ہی خوش نہیں، تو آخر اس طرح مدرسہ چلانے سے کیا فائدہ؟ مدرسہ چلانے سے اصل مقصد تو اللہ کی خوشنودی و رضا کا حصول ہے، خواہ وہ چھوٹے مدرسے سے حاصل ہو یا بڑے سے حاصل ہو یا بغیر مدرسے کے حاصل ہو۔

حضرت مولانا تھانوی رحمۃ اللہ علیہ ایک جگہ فرماتے ہیں:

”اہل مدارس کہتے ہیں کہ سوال نہ کیا جائے، تو کام کیسے چلے؟ ارے! ہم کہتے ہیں کہ کام سے مقصود کیا ہے؟ رضا، وہ تو نہیں گھٹی، جب سو طالب علموں کی خدمت اختیار میں تھی، سو کی خدمت کرتے تھے، اب جب پانچ کی اختیار میں ہے، پانچ کی

کریں گے، کام ہلکا اور ثواب وہی، پھر عم کس چیز کا؟“

(حسن العزیز: ۱/۵۸۳)

الغرض اہل مدارس کو اللہ پر نظر کرنا چاہیے اور اسی پر توکل و بھروسہ رکھنا چاہیے، مدرسہ چلانے کے لیے حلال و حرام کی تمیز نہ کرنا اور اس کے لیے الٹی سیدھی تدبیریں کرنا، مدارس کی شان؛ بل کہ ان کے مقصد وجود ہی کے بالکل خلاف ہے۔

حسابات میں صفائی

ایک نہایت اہم بات یہ ہے کہ بعض جگہ حسابات میں صفائی کا اہتمام نہیں ہوتا اور اس میں دو قسم کے لوگ ہیں: ایک تو وہ جو اپنے بھولے پن سے صحیح طریقے پر حساب کتاب کا اہتمام نہیں کرتے اور دوسرے وہ ہیں: جو محض چالبازی سے ایسا کرتے ہیں، جس کی وجہ سے مدارس بدنام ہوتے ہیں۔

”رابطہ مدارس“ کی منظور شدہ تجاویز میں بھی اس بات کی اہل مدارس کو تاکید کی گئی ہے، کہ حسابات آمد و خرچ صاف رکھے جائیں اور مستند آڈیٹر سے ان کی جانچ کرائی جائے۔

جہاں تک ان بھولے بھالے لوگوں کا مسئلہ ہے، ان سے تو یہ گزارش ہے کہ وہ معینہ مدارس میں آ کر وہاں کے حسابات لکھنے اور رکھنے کے طریقہ کارکودیکھیں اور سمجھیں اور اسی کے مطابق اپنے یہاں جاری کریں۔

میں ایک مدرسے میں گیا، تو وہاں کے ناظم صاحب نے مختلف اقسام کے رجسٹر دکھائے، جو سب کے سب تعلیم سے متعلق تھے، میں نے پوچھا کہ حسابات کا رجسٹر کہاں ہے؟ تو کہا کہ کوئی رجسٹر اس کا نہیں ہے۔ ہم ویسے ہی ایک اندازے سے ایک کاپی میں کچھ لکھ لیتے ہیں۔ میں نے عرض کیا کہ وہی آپ کی کاپی دکھائیے۔ تو وہ کاپی لائے، اس میں ایک ایک ماہ کا حساب ایک ایک صفحہ پر درج تھا، کہ مطین خاک خرچ

اتنا، اساتذہ کی تجوہ اتنی وغیرہ؛ مگر نہ کسی کا کوئی اوج (voucher) ہے اور نہ کسی مدد کی کوئی تفصیل۔ ظاہر ہے کہ اس کا نام تو حساب نہیں ہے اور قانونی طور پر اس کو کوئی قبول نہیں کرتا۔ پھر میں نے ان کو فہماش کی، تو کہا کہ یہ تو ہمیں معلوم ہی نہیں کہ اس میں اتنی باریکیاں ہیں۔

رہے وہ لوگ جو چالبازی سے حسابات کو صحیح مرتب نہیں کرتے اور غلط و جھوٹے حساب مرتب کرتے ہیں، ایسے لوگوں کو یہی کہا جا سکتا ہے کہ وہ اللہ سے ڈریں اور اللہ کے پاس حساب سے پہلے دنیا ہی میں صاف کر لیں۔

رقوم کی مدت کا لحاظ

ایک بات اہلِ انتظام کے متعلق یہ ہے کہ آمدنیات میں مختلف مددوں کا الگ الگ لحاظ بھی ضروری ہے: زکاۃ، نذر و منت اور واجب صدقات کا ایک مدد ہوتا ہے اور عام عطا یا اورنفل صدقات کا دوسرا مدد ہوتا ہے۔ شرعاً ان مدت کے مصارف الگ الگ ہیں۔ ان میں گذشتہ کرنا ناجائز ہے، زکاۃ اور اسی کے حکم میں نذر و منت ہیں، ان کا مصرف شریعت میں منصوص و مقرر ہے اور وہ قرآن کے مطابق آٹھ مصارف ہیں، ان آٹھ کے سوا کسی اور جگہ زکاۃ و نذر کی رقومات کا خرچ کرنا ناجائز ہے اور اس سے ایک قول کے مطابق زکاۃ و نذر پوری نہیں ہوتی اور ایک قول کے مطابق دینے والوں کی زکاۃ و نذر تو پوری ہو جاتی ہے؛ مگر چوں کہ ان خرچ کرنے والوں نے غلط جگہ خرچ کیا ہے؛ اس لیے ان کی قیامت میں سرزنش کی جائے گی۔

اس مستملے کی تفصیل یہ ہے کہ بعض علماء کے نزدیک مدارس کے ذمے دار طلباء کے وکیل ہیں اور جب ان ذمے داروں نے طلباء کے وکیل کی حیثیت سے زکاۃ وصول کر لی؛ تو زکاۃ دینے والوں کی زکاۃ ادا ہو گئی؛ مگر چوں کہ ان ذمے داروں نے اس کو

اصل مصرف پر خرچ نہیں کیا؛ اس لیے وہ ماخوذ ہوں گے اور بعض علماء کے نزدیک اہل مدارس، زکاۃ دہنندہ لوگوں کے وکیل ہیں؛ اس لیے ان مدارس والوں کے پاس رقم کے آجائے سے زکاۃ ادا نہیں ہوتی؛ بل کہ جب یہ اس کو مصرف پر خرچ کریں گے؛ تب ادا ہوگی اور انہوں نے ادا نہیں کیا؛ اس لیے زکاۃ ہی ادا نہیں ہوتی۔

بہ ہر صورت اس کی اہمیت ثابت و ظاہر ہے، کہ زکاۃ و نذر و منت کی رقومات کو ان کے مصرف میں خرچ کرنے کا اہتمام والتزام چاہیے، اسی طرح جو عام صدقات و فلی عطیہ جات ہیں، وہ بھی چوں کہ دینے والوں نے مدرسے کی ضرورت اور اس کے بقا و تحفظ کا سامان کرنے کے لیے دیا ہے؛ لہذا ان کو بھی ان ہی مقاصد کو پورا کرنے کے لیے خرچ کیا جانا چاہیے۔

مگر کس قدر رافسوس کی بات ہے! کہ بعض مدارس میں اس کی طرف کوئی دھیان نہیں دیا جاتا؛ بل کہ سب ایک ہی میں جمع کیا جاتا ہے اور اسی طرح خرچ بھی بلا کسی فرق و امتیاز کے کیا جاتا ہے اور اس کا بھی لحاظ نہیں کیا جاتا، کہ دینے والوں نے کن مقاصد کی خاطر دیا ہے؛ بل کہ جیسا چاہتے ہیں خرچ کرتے ہیں۔ جیسے کوئی اپنا ذاتی روپیہ ہو؛ لہذا اس طرف بھی اہل مدارس کو پوری توجہ دینی چاہیے، کہ آمدنی کوئی مدد کی ہے اور یہ کہ کیا وہ اس کے مصرف میں خرچ ہو رہی ہے؟ اور یہ کہ چندہ دہنڈگان کے مطابق خرچ ہو رہی ہے؟

علامہ بنوری رحمۃ اللہ علیہ اور مدارس رقوم میں احتیاط

حضرت مولانا علامہ یوسف بنوری رحمۃ اللہ علیہ کے بارے میں لکھا ہے کہ آپ مدرسے میں آنے والی رقوم اور ان کے خرچ کے سلسلے میں انتہائی و بے نظیر احتیاط بر تھے اور خازنِ مدرسہ کو حکم دیا تھا، کہ بنیادی طور پر مدرسے کے دوفنڈ اور بینک

میں دو علاحدہ علاحدہ اکاؤنٹ ہونے چاہئیں۔ ایک زکوٰۃ کا فنڈ، دوسرا امدادی فنڈ، اور دونوں فنڈ ایک دوسرے سے علاحدہ رکھے جائیں۔
(ماہنامہ بینات، علامہ نوری نمبر: ۲۲۲)

مدارس کی رقم کے خرچ میں احتیاط

خرچ میں احتیاط اور اس میں لا پرواٹی سے رکنا بھی ضروری ہے۔ اکابرین نے اس سلسلے میں جواحتیاط بر تی ہے، وہ ہمارے لیے نمونہ ہے۔
حضرت شیخ الحدیث نوراللہ مرقدہ نے اس سلسلے میں اکابرین کے چند واقعات لکھے ہیں، یہاں بعض کا نقل کردیا مناسب ہے:

مولانا احمد علی صاحب محدث رحمۃ اللہ علیہ کی احتیاط

حضرت شیخ الحدیث رحمۃ اللہ علیہ حضرت اقدس مولانا احمد علی صاحب محدث سہارنپوری رحمۃ اللہ علیہ کے متعلق لکھتے ہیں:

”وہ جب ”منظراً علوم“ کی تعمیر کے چندے کے سلسلے میں ”کلکتہ“ تشریف لے گئے، تو مرحوم نے سفر سے واپسی پر اپنے سفر کی آمد و خرچ کا مفصل حساب مدرسے میں داخل کیا، وہ رجسٹر میں نے خود پڑھا ہے، اس میں ایک جگہ لکھا تھا کہ ”کلکتہ“ میں فلاں جگہ میں اپنے ایک دوست سے ملنے گیا تھا، اگر چہ وہاں چندہ خوب ہوا؛ لیکن میری سفر کی نیت دوست سے ملنے کی تھی، چندے کی نہیں تھی؛ اس لیے وہاں آمد و رفت کا اتنا کرایہ حساب سے وضع کر لیا جائے۔ (آپ بیت: ۲۷)

حضرت مولانا محمد مظہر نانو توی رحمۃ اللہ علیہ کی احتیاط

حضرت مولانا محمد مظہر نانو توی رحمۃ اللہ علیہ جن کے نام پر مدرسے کا نام ”مظاہر علوم“ تجویز کیا گیا تھا، ان کے بارے میں لکھتے ہیں:

”ان کا معمول تھا کہ مدرسے کے اوقات میں جب کوئی مولانا کا عزیز ذاتی ملاقات کے لیے آتا، تو اس سے باقی شروع کرتے وقت گھٹری دیکھ لیتے اور واپسی پر گھٹری دیکھ کر حضرت کی کتاب میں ایک پرچہ رکھا رہتا تھا، اس پر تاریخ اور منظوں کا اندرج فرمائیتے اور ماہ کے ختم پر ان کو جمع فرمائے اگر نصفِ یوم سے کم ہوتا؛ تو آدھ روز کی رخصت اور اگر نصفِ یوم سے زیادہ ہو؛ تو ایک روز کی رخصت مدرسے میں لکھوادیتے۔“

(آپ بیتی: ۲۸)

حضرت مولانا خلیل احمد محمد ش رحمۃ اللہ علیہ کی احتیاط

حضرت شیخ زکریا صاحب رحمۃ اللہ علیہ لکھتے ہیں:

”حضرت اقدس سہار نپوری رحمۃ اللہ علیہ کی خدمت میں ایک صاحب عزیزوں میں سے جو بڑے رتبہ کے آدمیوں میں سے تھے، ملاقات کے لیے تشریف لائے۔ حضرت سبق پڑھا رہے تھے، اختتامِ سبق تک تو حضرت نے توجہ ہی نہ فرمائی، ختم سبق کے بعد حضرت ان کے پاس تشریف لائے۔ انہوں نے اصرار کیا کہ حضرت اسی جگہ تشریف رکھیں۔ حضرت رحمۃ اللہ علیہ

نے ارشاد فرمایا کہ مدرسے نے یہ قالین اسباق پڑھانے کے لیے دیا ہے، ذاتی استعمال کے لیے نہیں دیا۔ اس لیے اس قالین سے علیحدہ پیٹھ گئے۔ البتہ یہ واقعہ میرا ہمیشہ کا دیکھا ہوا ہے، کہ مدرسہ قدیم (دفتر مدرسہ) میں حضرت کی ہمیشہ دو چار پائی رہتی تھیں، انھیں پر حضرت آرام فرماتے تھے، انھیں پر بیٹھتے تھے۔ مدرسے کی اشیا کو میں نے استعمال کرتے ہوئے نہیں دیکھا۔“ (آپ بیتی: ۲۹)

مولانا عنایت الہی رحمہم اللہ کی احتیاط

”منظہر علوم“ کے مہتمم حضرت مولانا عنایت الہی صاحب رحمہم اللہ کا تذکرہ کرتے ہوئے فرماتے ہیں:

”آپ کے پاس دفتر میں دو قلمدان تھے: ایک مدرسے کا تھا، دوسرا اپنا ذاتی۔ اور ذاتی قلمدان میں چھوٹے چھوٹے پرچے بھی پڑے رہتے تھے۔ اپنے گھر یا ذاتی پرچے کہیں لکھنا ہوتا تھا، تو مدرسے کے قلمدان یا مدرسے کے کاغذ پر نہیں لکھتے تھے۔“

(آپ بیتی: ۳۰)

مولانا یحیٰ صاحب رحمہم اللہ کی احتیاط

حضرت شیخ الحدیث رحمہم اللہ اپنے والد محترم حضرت مولانا یحیٰ صاحب رحمہم اللہ کے بارے میں فرماتے ہیں:

”میرے والد رحمہم اللہ کا کھانا اس زمانے میں بازار سے آیا کرتا تھا، جو شام کو مدرسہ آتے بالکل جم جاتا تھا، میرے والد

صاحب سالن کے برتن کو مدرسے کے حمام کے قریب، حمام سے باہر کھدیتے تھے، جب وہ نیم گرم ہو جاتا، تو نوش فرمالیا کرتے تھے، اس پر بھی دو تین روپے ہر ماہ چندے کے نام سے اس دور کی آگ کی انتفاع کی وجہ سے دیا کرتے تھے۔” (آپ بیت: ۳۰)

علامہ یوسف بنوری رحیمہ اللہ علیہ احتیاط

علامہ بنوری رحیمہ اللہ علیہ مدرسے کی رقوم کے بارے میں بڑے محتاط تھے اور زکاۃ کے مذکونہایت احتیاط سے استعمال میں لاتے تھے؛ تاکہ اس کے مصرف سے ہٹ کر وہ خرچ نہ ہو۔ اس سلسلے میں ایک ”جامعہ اسلامیہ بنوری ٹون“ کے ابتدائی دور کا ایک واقعہ ”ماہنامہ بیبات، علامہ بنوری نمبر“ میں درج ہوا ہے:

”آغازِ مدرسے کے دوسرے سال مدرسے کی حالت زکوہ فنڈ میں قابلِ اطمینان ہو گئی، ایک مرتبہ زکوہ فنڈ میں بچپس ہزار روپیہ جمع تھا، مگر غیر زکوہ فنڈ خالی تھا، جب تنخوا ہیں دینے کا وقت آیا، تو خازنِ مدرسہ نے حضرت مولانا (علامہ یوسف بنوری) سے عرض کیا کہ مدرسین کی تنخوا ہوں کے لیے کچھ نہیں ہے، مناسب معلوم ہوتا ہے کہ زکوہ فنڈ سے قرض لے کر مدرسین کی تنخوا ہیں ادا کر دی جائیں۔ آپ نے فرمایا کہ ہرگز نہیں اور فرمایا کہ اس قرض کی ادائیگی کا کون ذمے دار ہوگا؟ موت و زندگی کا کچھ بھروسہ نہیں، نیز فرمایا کہ میں مدرسین کی آسائش کے لیے دوزخ کا یہ صحن بنانا نہیں چاہتا۔“ (بیبات، علامہ بنوری نمبر: ۲۲۳)

اگر اس نوع کے ہمارے اکابرین کے واقعات جمع کیے جائیں، تو ایک بڑی جلد

تیار ہو جائے گی، یہاں بہ طور نمونہ چند کا ذکر کیا گیا ہے، یہ سارے واقعات ہمارے لیے عبرت و موعظت کا سامان ہیں، لہذا ہمیں چاہیے کہ ہم بھی مدارس کے اموال و رقوم کے سلسلے میں اختیاط بر تین۔

دارالعلوم پر ایک انگریز جاسوس کا تبصرہ

آخر میں یہ گذارش کرتے ہوئے اپنی بات ختم کرتا ہوں، کہ ہر اعتبار سے مدارس کو عمدہ اور بہتر بنانے کی کوشش کرنی چاہیے، تعلیمی اور تربیتی اور انتظامی ہر لائن سے عمدگی اور حسن پیدا کرنے کے لیے مناسب تدبیر اختیار کرنا چاہیے اور مدرسے کو ایسا بنانا چاہیے، جیسے ایک انگریز جاسوس ”جان پامر“ نے جو انگریزی دور میں صوبہ ”یوپی“ کے گورنر ”سر جان اسٹریچی“ کی طرف سے ”دارالعلوم“ میں خفیہ تحقیقات کے لیے بھیجا گیا تھا، اس نے اپنے ایک دوست کو پوری تفصیل کے ساتھ، وہاں کی تعلیمی و تربیتی سرگرمیوں اور وہاں کے طرزِ معاشرت اور اخلاق و تہذیب کے احوال ایک خط میں لکھنے کے بعد آخر میں لکھا:

”میری تحقیقات کے نتائج یہ ہیں کہ یہاں (دارالعلوم، دیوبند) کے لوگ تعلیم یافتہ، نیک چلن اور نہایت سلیم الطبع ہیں، کوئی ضروری فن ایسا نہیں، جو یہاں نہ پڑھایا جاتا ہو، جو کام بڑے بڑے کالجوں میں ہزاروں کے صرف سے ہوتا ہے، وہ یہاں ایک مولوی چالیس روپیے میں کر رہا ہے، مسلمانوں کے لیے اس سے بہتر کوئی تعلیم گاہ نہیں ہو سکتی اور میں تو یہاں تک کہہ سکتا ہوں کہ اگر کوئی غیر مسلمان بھی یہاں تعلیم پائے؛ تو نفع سے خالی نہیں۔ انگلستان میں انہوں کا اسکول سنا تھا؛ مگر یہاں

آنکھوں سے دیکھا کہ دو اندھے تحریر اقلیدس کی شکلیں کف دست
پر اس طرح ثابت کرتے ہیں، کہ شاید و باید، مجھے افسوس ہے کہ
آج ”سر ولیم میوز“ موجود نہیں ہیں؛ ورنہ بہ کمالِ ذوق و شوق اس
مدرسے کو دیکھتے اور طلبہ کو انعام دیتے۔

(تاریخ دارالعلوم دیوبند: ۱۸۰/۱۸۱)

فقط

حررہ محمد شعیب اللہ خان

جامعہ اسلامیہ مسح العلوم، بنگلور